

”فضائل اعمال“ پر اعتراضات

ایک اصولی جائزہ

از: مفتی عبداللہ معروفی

استاذ شعبہ تخصص فی الحدیث، دارالعلوم دیوبند

”فضائل اعمال“ پر اعتراضات ایک اصولی جائزہ

از: مفتی عبداللہ معروفی
استاذ شعبہ تخصص فی الحدیث، دارالعلوم دیوبند

تمہید

حامداً و مصلیاً: شیخ الحدیث حضرت مولانا محمد زکریا کاندھلویؒ کی شہرہ آفاق و مقبول ترین کتاب ”مجموعہ فضائل اعمال“ محتاج تعارف نہیں ہے، نوعیتی کتابوں (حکایات صحابہ، فضائل نماز، فضائل تبلیغ، فضائل ذکر، فضائل قرآن مجید، فضائل رمضان، فضائل درود شریف، فضائل صدقات، فضائل حج) کا یہ مجموعہ ایک گنجینہ علم معرفت اور موقع درس عبرت ہے، دلوں میں شریعت مقدسہ اور اس کے احکام کی عظمت کا سکہ بٹھانے میں ایک لاجواب کتاب ہے، دعوت اسلامی کا فریضہ انجام دینے والے ہر عالم و غیر عالم کے ہاتھ میں ایک روشن قدیل ہے، جس کے روشنی میں راستہ کے نشیب و فراز سے باخبر ہو کر دعوتی سفر تیز رفتاری کے ساتھ طے کیا جاسکتا ہے؛ بالخصوص ایک عالم اور صاحب تحقیق کو تو اس کتاب کے ذریعہ متعلقہ مضامین پر نصوص قرآن و حدیث اور اقوال و آثار کا ایک وافر مواد ہاتھ آجانے کے علاوہ مشکل نصوص کے سمجھنے میں بے حد مدد ملتی ہے، کتاب کا ایک ایک لفظ، ایک ایک حرف نہ جانے اخلاص و للہیت کی کس چاشنی میں ڈبویا ہوا ہے کہ جس نے بھی ایک بار چکھا دلدادہ و گرویدہ ہوئے بغیر نہ رہا، اور یہ امر واقعہ ہے کہ اس کتاب نے لاکھوں انسانوں کے دلوں میں انقلاب پیدا کر دیا اور بقول حضرت مولانا سید ابوالحسن علی ندوی رحمہ اللہ:

”ان (کتب فضائل) سے جو دینی و عملی نفع پہنچا اس کے

بارے میں ایک ممتاز معاصر عالم کا یہ کہنا مبالغہ آمیز نہیں معلوم ہوتا کہ

ان کتابوں کے ذریعہ ہزاروں بندگان خدا ولایت کے درجہ تک پہنچ

گئے۔“ (ایک عالمی و بین الاقوامی کتاب فضائل اعمال)

آخر تو کوئی وجہ ہے کہ نوا اعمال کے فضائل پر مشتمل یہ مجموعہ:

- ۱- آج دنیا کی کئی زبانوں میں اس کے ترجمے ہو چکے ہیں۔
- ۲- سعودی عرب، ہندوستان، پاکستان، بنگلہ دیش، افغانستان، ایران، ازبکستان، برما، ملیشیا، انڈونیشیا، انگلینڈ، افریقہ، امریکہ، کناڈا، ترکی، جاپان، زامبیا، سری لنکا، فرانس، فلپائن، کمبوڈیا، کینیا، پرتگال، جیسے تیس ممالک کے ایک سو پینتالیس محققین اور اہل علم ”فضائل اعمال“ کی علمی، تحقیقی خدمت اور اس کو دیگر زبانوں میں منتقل کرنے میں مصروف کار ہیں۔ (ایضاً ص: ۲۱)
- ۳- صرف ہندو پاک کی حد تک چوتھ (۷۴) اشاعتی ادارے اس کتاب کو مسلسل شائع کر رہے ہیں۔
- ۴- اس لیے بلا مبالغہ کہا جاسکتا ہے کہ مختلف زبانوں میں اس کے نسخوں کی مجموعی تعداد کروڑوں کیا شمار سے باہر ہے۔

کتب فضائل پر ایک تاریخی نظر:

حضرت شیخ الحدیث رحمہ اللہ کی اس کتاب کا موضوع کوئی نیا نہیں، بلکہ عام کتب حدیث کے علاوہ مستقل طور سے دوسری صدی ہجری (جب کہ حدیث نبوی کی باضابطہ تدوین ابھی مکمل نہیں ہوئی تھی) میں آداب و اخلاق، زہد و رفاق، اور فضائل و ترغیب پر تصنیف کا سلسلہ شروع ہو گیا تھا اور آج تک قائم ہے، کچھ تصنیفات حسب ذیل ہیں:

- ۱- کتاب الزهد للإمام عبد اللہ بن المبارك (ت ۱۸۱ھ)۔
- ۲- فضائل القرآن للإمام الشافعی (ت ۲۰۴ھ)۔
- ۳- فضائل القرآن لأبي عبيد (ت ۲۲۴ھ)۔
- ۴- کتاب الزهد للإمام أحمد بن حنبل (ت ۲۴۱ھ)۔
- ۵- الأدب المفرد للإمام البخاري (ت ۲۵۶ھ)۔
- ۶، ۷، ۸- کتاب الآداب، کتاب الزهد، وفضائل الأوقات للإمام البيهقي

(ت ۴۵۸ھ)۔

۹- الترغیب والترہیب لابن شاہین (۳۸۵ھ)۔

۱۰- الترغیب والترہیب لأبي القاسم إسماعيل بن محمد الأصفهاني

(ت ۵۳۵ھ)۔

۱۱- الترغیب و الترہیب للحافظ عبد العظيم بن عبد القوي المنذري

(ت ۶۵۶ھ)۔

اذکار اور دعاؤں میں:

۱۲- عمل اليوم والليلۃ للنسائي (ت ۳۰۳ھ)۔

۱۳- عمل اليوم والليلۃ لابن السني (ت ۳۶۴)۔

۱۴- کتاب الدعاء للطبراني (ت ۳۶۰ھ)

۱۵- الدعوات الكبير للبيهقي، الأذکار للنووي (ت ۶۷۶ھ)

درد شریف اور اس کے مخصوص صیغوں کے فضائل پر حافظ شمس الدین سخاوی (ت

۹۰۲ھ) کی ”القول البديع فی الصلاة علی الحبيب الشفيع“ وغیرہ زیادہ مشہور ہیں۔

اسی سلسلۃ الذہب کی ایک نمایاں کڑی شیخ الحدیث رحمہ اللہ کا مجموعہ ”فضائل

اعمال“ ہے، جو اردو زبان میں اپنی جامعیت اور شرح و بسط کے اعتبار سے منفرد حیثیت رکھتا ہے۔

مجموعہ فضائل اعمال کی تالیف:

یہ پوری کتاب جو ”تبلیغی نصاب“ یا ”فضائل اعمال“ کے نام سے مشہور ہے، حضرت

شیخ الحدیث رحمہ اللہ نے کسی منظم پروگرام کے پیش نظر تالیف نہیں فرمائی ہے، بلکہ مختلف

ابواب و موضوعات پر یہ مختلف کتابیں ہیں، جو مختلف اوقات میں مختلف حضرات کے تقاضوں

اور اصرار کے نتیجے میں شیخ نے ترتیب دیں، ان کو جماعت تبلیغ کے ذمہ داران نے جماعتوں میں نکلنے والے احباب کی دینی تعلیم و تربیت کے واسطے تجویز کر دیا، اسی لیے اس مجموعہ کو بعض ناشرین نے ”تبلیغی نصاب“ کے نام سے شائع کر دیا، بہت دنوں تک یہ نام چلتا رہا، بعد میں اصل موضوع کی رعایت سے ”فضائل اعمال“ کے نام سے طبع ہونے لگا، ۹ کتابوں کے اس مجموعے کے مفردات کی تالیف اور محرکات کی تفصیل کچھ اس طرح ہے:

- ۱- فضائل قرآن مجید: اوائل ذی الحجہ ۱۳۲۸ھ میں اس کی تالیف شروع ہوئی اور ۲۹ ذی الحجہ ۲۸ھ کو مکمل ہوئی، حضرت اقدس مولانا رشید احمد گنگوہیؒ کے ایک خلیفہ تھے شاہ یسین صاحب گیلوی، انھیں کے ایما اور خواہش پر یہ کتاب تصنیف کی گئی۔
- ۲- فضائل رمضان: یہ کتاب حضرت نے اپنے چچا جان مولانا محمد الیاس رحمہ اللہ، بانی تحریک تبلیغ کی فرمائش پر رمضان ۱۳۴۹ھ میں تالیف فرمائی، اور تکمیل ۲۷ رمضان المبارک کو ہوئی۔
- ۳- فضائل تبلیغ: یہ بھی چچا جان نور اللہ مرقدہ کے ارشاد پر لکھی گئی اور ۵ صفر شب دوشنبہ ۱۳۵۰ھ کو پوری ہوئی، اس کی تالیف میں چند روز لگے۔
- ۴- حکایات صحابہؓ: صفر ۱۳۵۷ھ میں اجراڑہ جاتے ہوئے شیخ رحمہ اللہ کو میرٹھ میں شدید نکسیر پھوٹی اور تقریباً دو گھڑے خون بہہ گیا، ڈاکٹروں اور حکیموں نے آپ کو چند ماہ تک دماغی کام کرنے سے بالکل منع کر دیا، ادھر تقریباً چار برس سے حضرت شاہ عبدالقادر رائے پوری نور اللہ مرقدہ کی طرف سے ”حکایات صحابہ“ کی تالیف کا تقاضا تھا، شیخ رحمہ اللہ فرماتے ہیں: ”اس بیماری کے زمانہ کو غنیمت سمجھ کر تعمیل ارشاد میں پڑے پڑے کچھ لکھتا رہا اور ۱۲ شوال ۱۳۵۷ھ کو پوری ہو گئی“۔
- ۵- فضائل نماز: یہ بھی چچا جان نور اللہ مرقدہ کے حکم کی تعمیل میں لکھی گئی اور ۷ محرم ۱۳۵۸ھ شب دوشنبہ میں پوری ہوئی۔
- ۶- فضائل ذکر: یہ بھی چچا جان قدس سرہ ہی کی تعمیل ارشاد میں لکھی گئی اور ۲۶

شوال ۱۳۵۸ھ شب جمعہ میں پوری ہوئی۔

۷- فضائل حج: حضرت جی مولانا محمد یوسف صاحب علیہ الرحمہ کے شدید اصرار اور تقاضے پر یہ کتاب تالیف فرمائی۔ ۳ شوال ۱۳۶۶ھ کو اس کی ابتدا ہوئی اور ۱۴ جمادی الاولیٰ ۶۷ھ بروز جمعہ اس سے فراغت ہوئی، اصل کتاب کی تالیف مرکز نظام الدین میں ہی رہ کر ہوئی؛ کیوں کہ ۴۷ء کے قیامت خیز ہنگامہ کی وجہ سے شیخ کو چار ماہ مرکز نظام الدین میں محبوس ہونا پڑا تھا، شیخ فرماتے ہیں: ”نفس رسالہ سے تو فراغت شوال ہی میں ہو گئی تھی؛ لیکن کچھ حکایات کا اضافہ سہارن پور واپسی پر ہوا“، اس رسالہ کی مقبولیت و افادیت اتنی بڑھی کہ شیخ فرماتے ہیں: ”ہزاروں خطوط اس نوع کے پہنچے کہ اس رسالہ سے حج و زیارت میں بہت لطف آیا“۔

۸- فضائل صدقات: حضرت مولانا محمد الیاس رحمہ اللہ کی جانب سے دو اور کتابوں کے لکھنے کی تاکید تھی؛ ایک فضائل زکوٰۃ، دوسری فضائل تجارت؛ چنانچہ فضائل حج کی تکمیل کے بعد مرکز نظام الدین ہی میں شیخ نے فضائل صدقات کی بسم اللہ کردی، جو ۲۲ صفر ۱۳۶۸ھ کو سہارن پور میں مکمل ہوئی۔

۹- فضائل درود: فضائل کے سلسلہ کا یہ آخری رسالہ ہے، اسے بھی شیخ نے شاہ یلین گینوی کی فرمائش اور خواہش کی تکمیل میں رقم فرمایا، شاہ صاحب کا انتقال تو ۳۰ شوال ۱۳۶۰ھ میں ہی ہو گیا تھا؛ لیکن آپ نے وصیت کی تھی کہ میرے انتقال کے بعد بھی مولانا زکریا سے اس کتاب کے لکھنے کا تقاضا جاری رکھا جائے، شیخ فرماتے ہیں:

”مگر بد اعمالیوں نے مہلت نہ دی؛ لیکن ۱۳۸۳ھ میں مدینہ

پاک حاضری پر شدت سے اس کا تقاضا شروع ہوا، واپسی پر بھی تساہل

ہوتا رہا اور ۲۵ رمضان ۸۴ھ کو بسم اللہ کر ہی دی اور ۶ رزی الحج ۸۴ھ کو

دفعۃً ختم کر دی“۔ (آپ بقی نمبر: ۲- ص: ۱۷۸)

اللہ تعالیٰ نے ان کتب فضائل کو وہ مقبولیت عطا فرمائی کی محتاج بیان نہیں اور موافق و مخالف ہر ایک کو تسلیم ہے کہ کوئی بھی دینی کتاب اس کثرت سے نہیں پڑھی جاتی، جتنی کی یہ رسائل پڑھے اور سنے جاتے ہیں، جس کی کچھ تفصیل اوپر گزر چکی ہے۔

دنیا کی ریت ہے کہ ہر پھلدار درخت پر ڈلے مارے جاتے ہیں، سورج جو اپنی بھر پور ضیاء پاشی سے عالم کو منور کرتا ہے، شہرہ چشم کو اس کی تابانی یکسر ناقابل برداشت ہوتی ہے، چناں چہ اس کتاب پر بھی مختلف حلقوں کی جانب سے اعتراضات کی بوچھاڑ ہوئی، طرح طرح کی نکتہ چینیاں کی گئیں، ہمیں اس حقیقت سے قطعاً انکار نہیں کہ روئے زمین پر خدا کی کتاب کے علاوہ کوئی کتاب نقص و خلل سے محفوظ نہیں، بڑے بڑے اصحاب علم سے ان کی گراں قدر تصنیفات میں کچھ نہ کچھ فر و گذاشتیں ہوئی ہیں، جو کتاب کی گونا گوں خوبیوں کے بالمقابل نہ کچھ حیثیت رکھتی ہیں اور نہ ہی علمی حلقوں نے کوئی حیثیت دی ہے۔

خلاصہ بحث

اس مقالہ میں اعتراضات کی بنیادی طور پر تین قسمیں قرار دی گئی ہیں:

- ۱- اشکالات جو کسی طالب حق کو پیش آتے ہیں اور اہل علم سے رجوع کرنے پر تھوڑی بہت وضاحت سے ختم ہو جاتے ہیں، ظاہر ہے یہ اشکالات مستقل موضوع بحث بنانے کے لائق نہیں، اور نہ ہی ان اشکالات کا کوئی دیر پا اثر ہوتا ہے۔
- ۲- وہ اعتراضات جن کا تعلق اس عقلیت پسندانہ رجحان سے ہے، جو تمام ہی نصوص حدیث کو اپنی نام نہاد عقل سلیم کے خلاف قرار دے کر یا اپنی عقل نارسا کے بموجب قرآن سے معارض قرار دیتے ہوئے ٹھکرادینے کا قائل ہے، خواہ ثبوت و استناد کے اعتبار سے ان کی حیثیت کتنی ہی مضبوط ہو، اور خواہ علماء امت نے اس کی کتنی ہی معقول توجیہات کی ہوں، چناں چہ اس کی کئی ایک مثالیں دے کر اختصار کے ساتھ مدلل طور سے اعتراض کو دفع کیا گیا ہے۔

۳- وہ تنقیدات جن کی حیثیت علمی ہے اور ان میں بعض پہلوؤں سے وزن بھی محسوس کیا جاتا ہے، ان تنقیدات کا محور یہ ہے کہ مجموعہ ”فضائل اعمال“ میں شیخ الحدیث رحمہ اللہ نے کثرت سے ضعیف بلکہ موضوع حدیثوں کو داخل کر دیا ہے، جس سے اصل دین کی شبیہ مسخ ہو کر رہ گئی ہے۔

اس طرح کی تنقیدات کے جواب کو اصولی طور پر تین نکتوں پر تقسیم کیا گیا ہے:

- ۱- مجموعہ فضائل اعمال کی معتبریت اس کے مصادر و مآخذ کے آئینے میں کیا ہے؟
- ۲- حدیثوں سے استدلال و استشہاد کے وقت کیا اصطلاحی اعتبار سے ان کا صحیح ہونا ضروری ہے، یا اس سے کم تر درجہ کی حدیثیں بھی کافی ہیں؟ اگر ہیں تو کس حد تک؟ علمائے امت کا کیا معمول رہا ہے؟

۳- ترغیب و ترہیب کے باب میں نصوص قرآن و سنت کے علاوہ بزرگوں کے اقوال، افعال، حکایات اور منامات و مبشرات کا سہارا لینا درست ہے یا نہیں؟ اگر ہے تو کس حد تک؟

پہلے نکتے میں ثابت کیا گیا ہے کہ شیخ رحمہ اللہ نے جن کتابوں اور مآخذ کی مدد سے یہ رسائل مرتب فرمائے ہیں، وہ علاوہ چند ایک کے، سب بجائے خود قابل اعتماد اور اہل علم کے درمیان مقبول و مستند قرار دی جاتی رہی ہیں اور جو مآخذ غیر مستند ہیں، ان سے استفادہ کی نوعیت بھی واضح کر دی گئی ہے، جس سے فضائل اعمال کی معتبریت متاثر نہیں ہوتی۔

دوسرے نکتے میں ٹھوس دلائل کی روشنی میں ثابت کیا گیا ہے کہ حدیثوں سے استدلال کے لیے ان کا اصطلاحی اعتبار سے صحیح یا حسن ہونا ہی ضروری نہیں، بلکہ ضعیف حدیث بھی کافی ہوتی ہے، باب احکام میں بھی اور فضائل، مناقب، سیر، اور ترغیب و ترہیب میں بھی۔

پھر باب احکام میں اس کا اعتبار کیے جانے پر چاروں مذاہب کے فقہاء کرام، محدثین اور ظاہریہ سب کی تصریحات پیش کی گئی ہیں۔

باب احکام کے علاوہ میں ضعیف حدیث پر عمل کرنے اور بیان کرنے کے جواز پر امت کا اجماع اہل علم کی عبارتوں اور ان کے طرز عمل سے ظاہر کیا گیا ہے، حتیٰ کہ جن بڑے اہل علم کی جانب اس سلسلہ میں اختلاف منسوب کیا جاتا ہے ان کی آرا بھی جمہور کے مطابق ہیں اور اس پر مضبوط ثبوت پیش کیے گئے ہیں، مثلاً امام بخاری، مسلم، یحییٰ بن معین، ابوبکر بن عربی، ابوشامہ مقدسی، شیخ الاسلام ابن تیمیہ اور علامہ شوکانی، ان حضرات کا مذہب بھی جمہور کی طرح غیر احکام میں ضعیف حدیث کے قابل قبول ہونے کا ہے۔

خصوصیت سے امام بخاری و مسلم کے صحیحین میں ان کے طرز عمل سے بھی یہ حقیقت آشکارا ہوتی ہے، اور اس کی مثالیں بھی پیش کی گئی ہیں۔

اس ضمن میں فضائل اعمال میں ضعیف حدیث سے استدلال و عمل کے شرائط پر بھی روشنی ڈالی گئی ہے، اور محدثین و فقہائے امت کے طرز عمل سے واضح کیا گیا ہے کہ ضعیف حدیث کی استدلالی حیثیت پر گفتگو کے وقت فضائل اعمال کا اطلاق یہ حضرات ایسے موقع پر کرتے ہیں، جہاں کوئی مخصوص عمل کسی دلیل صحیح یا حدیث حسن سے ثابت نہ ہو، بلکہ صرف کسی ضعیف حدیث میں اس کی فضیلت یا ترغیب وارد ہوئی ہو، چنانچہ چند شرائط کے ساتھ اس عمل کو مستحب قرار دیتے ہیں اور ترغیب و ترہیب کا اطلاق ایسے موقع پر کرتے ہیں، جہاں کوئی عمل پہلے سے دلیل صحیح سے ثابت ہو، البتہ کسی ضعیف حدیث میں اس کی مخصوص فضیلت وغیرہ وارد ہوئی ہو، تو اس میں ضعیف سے ضعیف حدیث بیان کرنے میں حرج نہیں سمجھتے، بشرطیکہ موضوع نہ ہو۔

اس کے بعد باب ترغیب و ترہیب میں ضعیف (بلکہ بعض وہ حدیثیں جن پر بعض حضرات نے موضوع تک کا حکم لگایا ہے) کے بیان کرنے اور استدلال کرنے کا تعامل مشہور ائمہ محدثین اور ناقدین کے حوالہ سے دکھایا گیا ہے، ان میں خصوصیت سے ابن جوزی، منذری، نووی، ذہبی، ابن حجر عسقلانی، سیوطی، ابن قیم قابل ذکر ہیں؛ جنہوں نے ترغیب و ترہیب کے لیے انتہائی درجہ کی ضعیف حدیثوں کو اپنی کتابوں میں بطور استدلال پیش کیا ہے،

اس کی چند ایک مثالیں بھی پیش کی گئی ہیں، لہذا اگر شیخ نے بھی انتہائی ضعیف حدیثیں اس مقصد کے لیے پیش کر دیں، تو طریقہ محدثین سے جداگانہ کوئی طریقہ اختیار نہیں کیا۔

تیسرے نکتے میں واضح کیا گیا ہے کہ عبرت پذیری کے لیے قصے کہانیوں کا بیان کرنا کوئی فتیح عمل نہیں ہے، جس کے شیخ مرتکب ہوئے ہوں، بلکہ شریعت مطہرہ اور حدیث نبوی کی روشنی میں ان قصوں کا ذکر کرنا دائرہ جواز میں آتا ہے، ضمناً بعض قصوں کے استبعادی پہلو پر بھی روشنی ڈالی گئی ہے۔

(مولانا عبداللہ معروفی، استاذ دارالعلوم دیوبند)

اعتراضات اور ان کی حیثیت:

اس کتاب پر جو اعتراضات ہوئے ان کی جزئیات میں جانے کا تو موقع نہیں، اصولی طور سے کچھ معروفات پیش خدمت ہیں، ان اعتراضات کی تین قسمیں ہیں:

نمبر ۱۔ وہ اشکالات جو کسی طالب حق کو پیش آتے ہیں اور اس کا ذہن تھوڑی بہت وضاحت سے صاف ہو جاتا ہے، حضرت شیخ الحدیث رحمہ اللہ کے وضاحتی خطوط کے مجموعہ ”کتب فضائل پر اشکالات اور ان کے جوابات“ میں اس کی بہت مثالیں موجود ہیں، مثلاً دیکھئے مکتوب نمبر ۱۱؛ جس میں حضرت امام شافعیؒ کے متعلق دن رات میں قرآن کریم کے ساٹھ ختم کرنے کی بات پر استبعاد کا جواب دیا گیا ہے اور مکتوب نمبر ۱۲؛ جس میں نمبر نبوی کے متعلق اس استفسار کا جواب ہے کہ آں حضرت ﷺ کا نمبر تین درجوں کا تھا یا اس سے کم و بیش کا؟

نمبر ۲۔ وہ اعتراضات جن کا تعلق اس عقلیت پسندانہ رجحان سے ہے، جو تمام ہی نصوص حدیث کو اپنی نام نہاد عقل سلیم کے خلاف قرار دے کر یا اپنی عقل نارسا کے بموجب قرآن سے معارض قرار دیتے ہوئے ٹھکرا دینے کا قائل ہے، خواہ ثبوت و استناد کے اعتبار سے ان کی حیثیت کتنی ہی مضبوط ہو اور خواہ علمائے امت نے اس کی کتنی ہی معقول توجیہات

کی ہوں، جیسے:

۱- فضلات نبی ﷺ کی طہارت پر اعتراض، جناب تابش مہدی نے ”تبلیغی نصاب: ایک مطالعہ“ (ص: ۳۵ تا ۳۹) میں حضرت عبداللہ بن زبیرؓ اور حضرت مالک بن سنان کے رسول اللہ ﷺ کے نکلے ہوئے خون کو پینے یا چوسنے کے واقعہ اور اس سے فضلات نبی ﷺ کی طہارت پر شیخ کے استدلال کا بڑے گھناؤنے انداز میں مذاق اڑایا ہے، حالانکہ اولاً تو ثبوت کے اعتبار سے اس طرح کے واقعات میں شک کی گنجائش نہیں ہے کہ حضرت ابن الزبیرؓ کا واقعہ متعدد سندوں سے مروی ہے۔ (دیکھئے: مستدرک حاکم ۳/۵۵۴، مجمع الزوائد ۸/۲۷۰)

امام بیہقی نے سنن کبریٰ (۶۷/۷) میں فرمایا: وروی ذلك من أوجه أخر عن أسماء بنت أبي بكر، وعن سلمان في شرب ابن الزبير دمه. حافظ پیشمی نے فرمایا: رواه الطبرانی والبزار، ورجال البزار رجال الصحيح غير هنيذ بن القاسم، وهو ثقة. حافظ ٹیس الدین ذہبی نے بھی سیر اعلام النبلاء (۳/۳۶۶) میں اس پر صحت کا حکم لگایا ہے۔

اسی طرح حضرت مالک بن سنانؓ کا واقعہ حافظ ابن حجر رحمہ اللہ نے الاصابہ (۳/۳۶۶) میں ابن ابی عاصم، صحیح ابن اسکن، اور سنن سعید بن منصور کے حوالے سے نقل کیا ہے؛ لیکن بے چارے ناقد نے حکایات صحابہ میں صرف تاریخ انجیس اور قرۃ العیون کا حوالہ پا کر اس کو ”میلا دو گھر“ اور ”یوسف زلیخا“ جیسی کتاب کی روایت قرار دے دیا۔ نیز آیت قرآنی ”إنما حرم علیکم المیتة والدم الخ“ کے منافی قرار دیتے ہوئے عقل صریح کے بھی خلاف قرار دیا ہے، حالانکہ روایات کی قوت کو دیکھتے ہوئے مذاہب اربعہ کے محققین نے اس کو آں حضرت ﷺ کی خصوصیت قرار دیا ہے، آیت کریمہ کا سرے سے کوئی ٹکراؤ ہی نہیں ہے، اس مسئلہ پر تفصیلی و محققانہ کلام کے لیے دیکھئے مضمون مولانا محمد یوسف لدھیانوی رحمہ اللہ ماہنامہ بینات کراچی بابت ماہ شوال ۱۴۰۹ھ۔

۲- مسئلہ توسل میں حد درجہ افراط و تفریط پایا جاتا ہے، ادلہ شرعیہ کی روشنی میں

علمائے دیوبند نے جو موقف اختیار کیا ہے، وہ انتہائی معتدل ہے، حضرت رسول پاک ﷺ کے وسیلے سے دعا کے جواز کے سلسلہ میں حضرت شیخ الحدیث رحمہ اللہ نے فضائل اعمال میں جو کچھ لکھا ہے، افراط و تفریط سے محفوظ اور مضبوط دلائل پر مبنی ہے، فضائل ذکر باب دوم کی فصل نمبر ۳۳ میں حدیث ”عن عمر رضی اللہ عنہما قال قال رسول اللہ ﷺ لما أذنب آدم الذنب الذي أذنبه؛ رفع رأسه إلى السماء، فقال: أسألك بحق محمد ألا غفرت لي، فأوحى الله إليه إلخ“ متعدد کتب حدیث کے حوالہ اور کئی ایک متابعات و شواہد کے ساتھ درج ہے، جس سے مسئلہ تو مسل بخوبی ثابت ہوتا ہے۔

مگر کوئی صاحب غیظ و غضب میں بھرا ہوا احتیاطی شیخ کو لکھتے ہیں کہ یہ حدیث سراسر موضوع ہے، قرآن کریم کی آیات و قال ربکم ادعونی استجب لکم إلخ (مؤمن ۶۰)، ”وإذا سألك عبادي عني فإني قريب إلخ“ وغیرہ کے منافی ہے اور عقل کے بھی خلاف ہے کہ اس دعا سے اللہ کے متعلق سوائے نطفہ پیدا ہوتا ہے وغیرہ وغیرہ۔ شیخ رحمہ اللہ نے نہایت ٹھنڈے انداز میں تفصیلی جواب مرحمت فرمایا کہ آپ کو تو قرآن و حدیث میں کھلا ہوا تعارض نظر آتا ہے اور مجھے اس کا واہمہ بھی نہیں ہوتا، آپ نے لکھا کہ حدیث موضوع ہے، مجھے اب تک بھی اس حدیث کا موضوع ہونا کہیں نہیں ملا۔ مسئلہ کے متعلق مزید تسلی و تشفی کے لیے دیکھئے وضاحتی خطوط کا مجموعہ (کتب فضائل پر اشکالات اور ان کے جوابات: ص ۱۳۹ تا ۱۵۴، نیز ص ۱۷۰ تا ۱۸۲)۔

۳- وہ تنقیدات جن کی حیثیت علمی ہے اور ان میں بعض پہلوؤں سے وزن بھی محسوس کیا جاتا ہے، ان تنقیدات کا محور مجموعہ فضائل اعمال کی حدیثوں کی استنادی حیثیت ہے، یعنی ناقدین کے بقول شیخ الحدیث رحمہ اللہ نے ان رسائل میں کثرت سے ضعیف بلکہ موضوع حدیثوں کو داخل کر دیا ہے، جس سے اصل دین کی شبیہ مسخ ہو کر رہ گئی ہے۔

آخر الذکر دونوں قسم کی تنقیدات عموماً مخلصانہ تنقید کی بجائے ایسے لوگوں کی جانب سے کی گئی ہیں، جو مؤلف رحمہ اللہ سے مسلکی اختلاف رکھتے ہیں، چنانچہ ان کی تنقیدات حد

درجہ جارحانہ ہیں، اپنے نظریہ کے خلاف احادیث پر ٹھنڈے دل سے غور کرنے کے بجائے ان کی طرف سے کتاب، مصنف اور کتاب سے استفادہ کرنے والوں پر کھل کر تہمتوں کی بوچھاڑ کی گئی ہے۔

۱- ملاحظہ ہوا ایک ناقد صاحب کالب و لہجہ:

”وأهم كتاب عند التبليغيين كتاب ”تبليغي نصاب“ الذي ألفه أحد رؤسائهم المسمى محمد زكريا الكاندھلوی، ولهم عناية شديدة بهذا الكتاب، فهم يعظمونه كما يعظم أهل السنة ”الصحيحين“ وغيرهما من الكتب، وقد جعل التبليغيون هذا الكتيب عمدة، ومرجعاً للهنود وغيرهم من الأعاجم التابعين لهم، وفيه من الشكيات، والبدع، والخرافات، والأحاديث الموضوعة، والضعيفة شيء كثير، فهو في الحقيقة كتاب شر وضلال وفتنة“. (حمود بن عبدالله التويجری فی كتابه ”القول البليغ في التحذير من جماعة التبليغ ص: ۱۱)۔

یعنی تبلیغی جماعت والوں کے نزدیک اہم ترین کتاب تبلیغی نصاب (مجموعہ فضائل اعمال) ہے، جس کو محمد زکریا نامی ان کے کسی پیشوا نے تالیف کیا ہے، یہ لوگ اس کتاب کی اسی طرح تعظیم کرتے ہیں، جس طرح اہل سنت صحیحین وغیرہ کتب حدیث کی کرتے ہیں، ان لوگوں نے اس کتاب کو ہندوستانیوں اور دوسرے عجمی وابستگان تبلیغ کے حق میں اصل مدار اور مرجع کی حیثیت دے رکھی ہے، جب کہ اس کتاب میں مشرکانہ اعمال، بدعات و خرافات اور ضعیف و موضوع حدیثوں کی ایک بڑی مقدار ہے، درحقیقت یہ کتاب برائی، گمراہی اور فتنہ کا پلندہ ہے۔

۲- ملاحظہ ہو ایک اور صاحب کی گل افشانی:

”یہودیوں کی سازش یہ رہی ہے کہ وہ عالمی سطح پر مسلمانوں کے اندر سے روح جہاد ختم کر دیں، اپنے اس مقصد کی تکمیل کے لیے یہودی مشن نے ہر دور میں علماء اور مذہبی جماعتوں کو ہی استعمال کیا اور مسلمانوں کے اندر سے روح جہاد کو ختم کرنے میں اب تک کے تمام لٹریچر میں تبلیغی نصاب کو نمایاں مقام حاصل ہے، یہ اس لیے بھی کہ لوگ اسے حدیث کی کتاب کہنے لگے ہیں، جب کہ حدیث نام کی کوئی چیز اس میں مشکل ہی سے مل پاتی ہے۔“ (تبلیغی نصاب - ایک مطالعہ ص

:۵۷- از: تابش مہدی)

۳- یہی صاحب ایک جگہ ارشاد فرماتے ہیں:

”حضرت شیخ الحدیث صاحب نے اپنی اس کتاب میں بے سند اور دین سوز روایتیں نقل کی ہیں، یا انھوں نے چند ایسے مشاغل دین میں شامل کیے ہیں، جن کا ثبوت نہ احادیث نبوی سے ملتا ہے، اور نہ صحابہ کرام کی مقدس زندگیوں سے۔“ (ایضاً ص: ۶۷)

۴- ایک ناقد صاحب قدرے ٹھنڈے لب و لہجہ میں ناصحانہ تبصرہ یوں فرماتے ہیں:

”ایسی حدیثوں کو عوام کے سامنے پیش کر کے یہ تاثر دینا کہ یہ ارشادات رسول ہیں، دین کے لیے کمزور بنیادیں تلاش کرنے، اور لوگوں کی نظروں میں دین کو مشتبہ بنا دینے کا باعث ہے، اس سے بدعات کی راہیں کھلتی ہیں، ملت کے اندر تفرقہ بندی اور طرح طرح کے فتنوں کا سامان ہوتا ہے۔“ (موضوع اور ضعیف حدیثوں کا چلن - ص

:۲۰- از: شمس پیرزادہ)

بات چاہے کتنی ہی غلط ہو، آج کی پر آشوب دنیا پر وپیگنڈے کے زور سے غلط کو صحیح

باور کرانے میں کسی نہ کسی حد تک کامیاب ہو ہی جاتی ہے، ہمارے نزدیک ان تنقیدات کی حیثیت سوائے تشکیکات کے اور کچھ نہیں اور یہ تشکیکات عام قاری کے سامعہ و دماغ میں جب تسلسل کے ساتھ پہنچتی ہیں، تو وہ ایک حد تک ضرور متاثر اور غلط فہمی کا شکار ہوتا ہے، اس لیے ہم اصولی طور سے کچھ غلط فہمیوں کا ازالہ کرنے کی کوشش کریں گے۔

ہمارے سامنے غور و خوض کے تین نکتے ہیں:

- ۱- مجموعہ فضائل اعمال کی معتبریت اس کے مصادر و مآخذ کے آئینے میں کیا ہے؟
- ۲- حدیثوں سے استدلال و استشہاد کے وقت کیا اصطلاحی اعتبار سے ان کا صحیح ہونا ضروری ہے، یا اس سے کم تر درجہ کی حدیثیں بھی کافی ہیں؟ اگر ہیں تو کس حد تک؟ علمائے امت کا کیا معمول رہا ہے؟
- ۳- ترغیب و ترہیب کے باب میں نصوص قرآن و سنت کے علاوہ بزرگوں کے اقوال، افعال، حکایات اور منامات و مبشرات کا سہارا لینا درست ہے یا نہیں؟ اگر ہے تو کس حد تک؟

پہلا نکتہ

پوری کتاب پر سرسری نظر ڈالنے سے پتہ چلتا ہے کہ براہ راست جن مصادر و مآخذ سے حضرت شیخ نے استفادہ کیا ہے، ان کی تعداد ایک سو سے متجاوز ہے، کسی بھی باب کا آغاز ان قرآنی آیات سے فرماتے ہیں، جن سے زیر بحث موضوع پر صراحتاً، دلائلاً، یا اشارتاً روشنی پڑتی ہو، پھر مختلف کتب تفسیر وغیرہ کی ورق گردانی کے بعد ان کی مناسب تشریح و توضیح فرماتے ہیں، اس میں زیادہ تر اعتماد تفسیر ابن کثیر اور حافظ سیوطی کی الدر المنثور پر ہوتا ہے، جو تفسیری روایات کے اہم و مستند مجموعے ہیں۔

پھر احادیث کے انتخاب میں عموماً درج ذیل کتابوں پر اعتماد فرماتے ہیں:

- ۱- الترغیب والترہیب للحافظ عبدالعظیم بن عبدالقوی المنذری (ت ۶۵۶ھ)
- شروع سے آخر تک دیکھ جائیے سب زیادہ حدیثیں اسی کتاب سے شیخ نے لی ہیں، اس لیے

فضائل اعمال“ کی کسی ایسی حدیث پر تنقید جو ترغیب منذری سے ماخوذ ہو، درحقیقت حافظ منذری رحمہ اللہ پر تنقید ہوگی۔

حافظ منذری کی حدیث میں مہارت تامہ کی تعریف حافظ ذہبیؒ نے کی ہے، منذری کے شاگرد حافظ عزالدین الحسینی (ت ۶۹۵ھ) کی زبانی ان کے مقام و مرتبہ کو سنئے، فرماتے ہیں:

”كان عديم النظير في معرفة علم الحديث على اختلاف فنونه، عالماً بصحيحه، وسقيمه، ومعلوله، متبحراً في معرفة أحكامه، ومعانيه، ومشكله، قيماً بمعرفة غريبه، وإعرابه، واختلاف ألفاظه، ماهراً في معرفة روايته، وجرحهم، وتعديلهم، ووفياتهم، ومواليدهم، وأخبارهم، إماماً، حجة، ثبتاً، ورعاً، متحرياً فيما يقوله، وينقله، متثبتاً فيما يرويه ويتحمله. اهـ.“ (مقدمة جواب الحافظ المنذري للأستاذ الشيخ أبو غدة ص ۲۹ نقلاً عن كتاب ”المنذري و كتابه التكملة لوفيات النقلة للدكتور بشار عواد)

یعنی تمام علوم حدیث کی معرفت میں اپنی نظیر آپ تھے، حدیثوں میں صحیح، ضعیف، معلل کے شناور تھے، حدیثوں کے معانی، ان کے مدلول فقہی، مشکل کلمات کے ضبط، متعارض و مختلف الفاظ حدیث میں تطبیق و ترجیح کے ماہر، راویان حدیث کی جرح و تعدیل، ان کے حالات، ولادت و وفات کی معرفت تامہ رکھتے تھے، بذات خود ثقہ، حجت اور متقی تھے، جو کچھ نقل کرتے، پوری چھان پھٹک کے بعد کرتے۔

ترغیب و ترہیب میں مصنف نے (۳۰) امہات کتب حدیث سے انتخاب کیا ہے؛ جس میں صحیح، حسن، ضعیف، واہی، ہر طرح کی حدیثیں جمع کی ہیں، بلکہ بعض حدیثوں پر بعض

حضرات نے وضع کا بھی حکم لگایا ہے، یہ کتاب آپ نے اپنے بعض زاہد صفت اور عملی ترقی کے خواہش مند طلبہ کے اصرار پر ان کے حسن نیت اور اخلاص کو دیکھتے ہوئے لکھی اور انہیں خیال تک نہ گذرا کہ کہیں روح جہاد ان سے ختم نہ ہو جائے، ان کا عقیدہ فاسد نہ ہو جائے، اور یہ صرف مسجد کے لوٹے بن کر اپنا دین و دنیا برباد نہ کر لیں، کتاب کے مشمولات کی استنادی حیثیت جاننے کے لیے مصنف کی درج ذیل عبارت بغور پڑھیے:

فإن كان الحديث صحيحاً، أو حسناً، أو ماقاربهما؛
صدّرتہ بلفظة ”عن“، و كذلك إن كان مرسلًا، أو منقطعًا، أو
معضلاً، أو فى إسنادہ راوٍ مبہم، أو ضعيف وثقّ، أو ثقة
ضعّف، وبقية رواية الإسناد ثقات، أو فيهم كلام لا يضر، أو
روى مرفوعاً؛ والصحيح وقفه، أو متصلاً؛ والصحيح إرساله،
أو كان إسنادہ ضعيفاً لكن صححه، أو حسنه بعض من
خرّجه، ثم أشيرُ إلى إرساله، أو انقطاعه، أو عضله، أو ذلك
الراوى المختلف فيه... وإذا كان فى الإسناد من قيل فيه:
كذاب، أو وضاع، أو متهم، أو مجمع على تركه، أو ضعفه،
أو ذاهب الحديث، أو هالك، أو ساقط، أو ليس بشيء، أو
ضعيف جداً، أو لم أرفيه توثيقاً بحيث لا يتطرق إليه احتمال
التحسين؛ صدّرتہ بلفظة ”روى“ ولا أذكر ذلك الراوى، ولا
ما قيل فيه“.

یعنی مصنف کے نزدیک جو صحیح، حسن یا ان دونوں کے قریب ہوتی ہے، اس کو تو ’عن‘ کی ذریعہ شروع کرتے ہیں، جو اس بات کی علامت ہے کہ حدیث قابل عمل ہے، اسی طرح یہ علامت ان حدیثوں پر بھی لگاتے ہیں جن کی سند مرسل، منقطع یا معضل ہو، یا اس کا کوئی راوی نام کے بغیر مبہم طور سے مذکور ہو، یا جمہو کے نزدیک ضعیف ہو، بعض نے اس کو ثقہ قرار دیا

ہو، یا جمہور کے نزدیک ثقہ ہو، بعض نے اس کو ضعیف ٹھہرایا ہو، جب کہ سند کے بقیہ رجال ثقہ ہوں، یا ان پر ایسا کلام ہو جو مضر نہ ہو، ان تمام صورتوں میں حدیث کو ’عن‘ سے شروع کرنے کے بعد ان کی علتیں ذکر کرتے ہیں۔

اور اگر سند میں کوئی ایسا راوی ہو، جس کو ائمہ جرح و تعدیل نے کذاب، وضاع، مہتم، یا متفقہ طور سے ضعیف یا متروک کہا ہو، یا ذاہب الحدیث، ہالک، ساقط، لیس بشیء، ضعیف جداً وغیرہ کے الفاظ کہے ہوں، یا مصنف کے دیکھنے میں حدیث کی تحسین کا کوئی امکان نہ ہو، تو اس وقت اس حدیث کو ذکر کرتے وقت ’رُوِيَ عَنْ‘ (صیغہ مجہول) سے تعبیر کرتے ہیں اور کوئی تبصرہ نہیں کرتے، گویا ضعف کی دو علامتیں ہیں، ایک ’رُوِيَ‘ (صیغہ مجہول) کی تعبیر، دوسری مصنف کی خاموشی۔

دیکھئے اول الذکر صورتوں میں کئی ایک موجب ضعف ہیں؛ لیکن حافظ منذری ترغیب و ترہیب میں ان کو نقصان دہ نہیں مانتے اور مؤخر الذکر کو انتہائی ضعف کے باوجود ضعف کی طرف اشارہ کرتے ہوئے ایک حد تک باب ترغیب و ترہیب میں مؤثر مان کر ذکر کر دیتے ہیں، شیخ رحمہ اللہ بھی بالکل اسی نقش قدم پر چلتے ہوئے شدید ضعف والی حدیثوں کو ’رُوِيَ عَنْ‘ سے تعبیر کرتے ہیں، جیسا کہ مثال آرہی ہے۔

شیخ محمد عبدالحی الکتانی اپنے رسالہ ”الرحمة المرسلۃ فی شأن حدیث البسملة“ میں حافظ سیوطی کا یہ قول نقل کرتے ہیں کہ: ”إذا علمتم بالحدیث أنه فی تصانیف المنذری صاحب الترغیب والترہیب؛ فاروہ مطمئن“ (کما فی تعلیق الشیخ أبو غدة علی الأجوبة الفاضلة ص: ۱۲۱)

اس کا واضح مطلب یہ ہے کہ حافظ منذری اگر کسی حدیث پر اعتماد کریں تو وہ قابل اعتماد ہے۔

۲- حافظ منذری نے اگر حاکم کا حوالہ دیا ہوتا ہے، تو شیخ براہ راست مستدرک اور اس پر حافظ ذہبی کا نوٹ بھی ملاحظہ فرما کر درج کرتے ہیں۔

۳- حافظ منذری کسی حدیث کو احمد، طبرانی، ابویعلیٰ اور بزار کے حوالہ سے اگر نقل کرتے ہیں، تو شیخ اسی پر اکتفا کرنے کے بجائے حافظ بیہمی (ت ۸۰۷ھ) کی ”مجمع الزوائد“ کی طرف بھی مراجعت فرماتے ہیں؛ کیوں کہ اس کتاب میں احمد، بزار اور ابویعلیٰ کے مسانید اور طبرانی کے معجم ثلاثہ کے زوائد کو جمع کرنے کے ساتھ ان کی اسنادی حیثیت پر بھی کلام کیا گیا ہے؛ چنانچہ شیخ وہاں سے اختلاف الفاظ اور بیہمی کا کلام نقل فرماتے ہیں۔

۴- اسی طرح حافظ سیوطی کی جامع صغیر سے بکثرت نقل فرماتے ہیں، جو مختصر متون حدیث کا انتخاب صحیحین سمیت تقریباً ۳۰۱۲۰ مہات کتب سے کیا گیا ہے، اور حدیثوں کے درجات صحیح، حسن، ضعیف کی نشاندہی رموز کے ذریعہ کی گئی ہے؛ چنانچہ شیخ اس سے نقل کرتے وقت ”ورقم له بالصحة“ وغیرہ کی تعبیر اختیار کرتے ہیں۔

۶/۵- کتب صحاح و سنن کا مشہور و متداول مجموعہ مشکوٰۃ المصابیح اور جمع الفوائد (جو چودہ کتب حدیث کا مجموعہ ہے) سے بھی گاہ بہ گاہ انتخاب کرتے ہیں۔

۷- فضائل درود میں خاص طور سے زیادہ انحصار حافظ شمس الدین سخاوی (ت ۹۰۲ھ) کی ”القول البدیع فی الصلاة علی الحبيب الشفیع“ پر ہے اور حافظ سخاوی اپنے ذوق تنقید، وسعت نظر اور اعتدال پسندی میں ممتاز ہیں، ان کی کتاب ”المقاصد الحسنة“ لوگوں میں رائج اور زبان زد حدیثوں کی تحقیق میں مرجع ہی نہیں، بلکہ عمدۃ المراجع کی حیثیت رکھتی ہے۔

مذکورہ بالا معروضات سے یہ حقیقت روز روشن کی طرح عیاں ہو گئی کہ مجموعہ فضائل اعمال اپنے حدیثی مآخذ کے اعتبار سے معتبر کتاب ہے۔

ایک خلیجان

البتہ ایک خلیجان ہنوز باقی ہے کہ حضرت شیخ رحمہ اللہ آیات و احادیث کی تشریح کے ذیل میں بکثرت ایسی کتابوں کے حوالے سے احادیث و آثار نقل کرتے ہیں، جن کی استنادی حیثیت کمزور ہے اور ان میں موضوعات کی کثرت ہے، نیز وہ حدیثیں دوسری مستند کتب میں

نہیں مانتیں، مثلاً فقیہ ابواللیث سمرقندی کی تنبیہ الغافلین (جس کے متعلق حافظ ذہبی نے فرمایا:

”فیہ موضوعات کثیرة“۔ (سیر اعلام النبلاء ۶/۱۶۳۳)

یا جیسے ”قرۃ العیون“ (جس کو شیخ نے تو جگہ جگہ فقیہ ابوللیث ہی کی طرف منسوب کیا ہے؛ لیکن مجھے کافی تلاش کے باوجود ان کی اس نام کی کوئی کتاب نہیں ملی، بلکہ یہ کتاب درحقیقت شیخ ابوبکر الاحسانی کی ہے، جو حافظ ابن الجوزی کی کتاب ”التبصرة“ کی تلخیص و اختصار ہے، پورا نام ”قرۃ العیون المبصرة بتلخیص کتاب التبصرة“ ہے، بہر کیف اس میں بھی موضوعات کی تعداد خاصی ہے، یا جیسے امام غزالی کی احیاء العلوم (جس میں موضوعات کی تعداد اتنی ہے کہ علامہ تاج الدین سبکی نے طبقات الشافعیۃ الکبریٰ (۳/۱۳۵) میں اس کی بے اصل روایات کو بیان کرنا شروع کیا، تو یہ سلسلہ ۳۸ صفحات تک پہنچ گیا، یا جیسے ابن حجر عسقلانی سے منسوب ”المنہات“ (جس کا حافظ کی طرف انتساب محتمل ہے) اس کتاب میں بھی موضوعات کی کثرت ہے، اس خلیجان کا ازالہ اگلے نکتہ میں خود بخود ہوگا۔

مَوَیِدَات و شواہد کا اہتمام

واضح رہے کہ روایت میں اگر ضعف ہوتا ہے، تو کئی ایک مصادر کو کھنگال کر اس کے شواہد و مَوَیِدَات جمع کرنے کی کوشش کرتے ہیں، جن کی مجموعی حیثیت اس مضمون کو وزنی بنا دیتی ہے، مثلاً:

روى أنه عليه الصلاة والسلام قال: من ترك الصلاة،
حتى مضى وقتها، ثم قضى؛ عُدَّب في النار حَقْبًا، والحقب
ثمانون سنة، والسنة ثلاث مائة وستون يوماً، كل يوم كان
مقداره ألف سنة، كذا في مجالس الأبرار.

قلت: لم أجدہ فیما عندی من کتب الحدیث؛ إلا أن
مجالس الأبرار مدحه شیخ مشائخنا الشاہ عبد العزیز

الدہلوی...

وأخرج ابن كثير في تفسير قوله تعالى ”فويل للمصلين الذين هم عن صلاتهم ساهون“ عن ابن عباس أن في جهنم لوادٍ تستعيد جهنم من ذلك الوادي في كل يوم أربع مائة مرة، أعد ذلك الوادي للمرائين من أمة محمد ﷺ. وذكر أبو الليث السمرقندي في قرّة العيون عن ابن عباس، وهو مسكن من يؤخر الصلاة عن وقتها.

وعن سعد بن أبي وقاص مرفوعاً: ”الذين هم عن صلاتهم ساهون“ قال: هم الذين يؤخرون الصلاة عن وقتها، وصحح الحاكم، والبيهقي وقفه. وأخرج الحاكم عن عبد الله في قوله تعالى: ”فسوف يلقون غياً“ قال: وادٍ في جهنم بعيد القعر، خبيث الطعم، وقال: صحيح الإسناد.

ہم نے اس مثال کو اس لیے اختیار کیا کہ یہ خاص طور سے ناقدین کے نشانہ پر رہی ہے، حضرت شیخ کی زندگی میں اور ان کے بعد بھی خوب اعتراضات ہوئے، اس کو نقل کرنے کے بعد شیخ نے خود لکھا کہ مجالس الابرار میں ایسے ہی ہے، مجھے اپنے پاس موجودہ کتب میں نہیں ملی، ہاں مسند الہند شاہ عبدالعزیز دہلوی رحمہ اللہ نے اس کتاب کی تعریف کی ہے، اس کے باوجود شیخ جانتے ہیں کہ اتنی بات کافی نہیں اور چوں کہ مذکورہ حدیث کا مضمون نماز کو اپنے وقت سے مؤخر کر کے پڑھنے پر سخت وعید ہے؛ اس لیے:

۱- تفسیر ابن کثیر سے ”فویل للمصلين الذين هم عن صلاتهم ساهون، الذين هم يُراؤن“ کی تفسیر میں حضرت ابن عباس رضی اللہ عنہما کا اثر - جو حکماً مرفوع ہے - نقل کیا کہ جہنم میں ایک وادی ہے، جس سے جہنم ہر روز چار سو مرتبہ پناہ مانگتی ہے، جو امت کے ان ریاکاروں کے لیے تیار کی گئی ہے۔

۲- پھر قرّة العيون سے ابن عباس کا اثر نقل کیا کہ یہ وادی ان لوگوں کا ٹھکانہ ہے، جو

نماز قضا کر کے پڑھتے ہیں۔

۳- اور یہی مضمون حضرت سعد بن ابی وقاصؓ سے بھی مرفوعاً نقل کیا ہے اور حاکم و بیہقی نے اس کا موقوف ہونا ہی صحیح قرار دیا ہے۔

غور کیجیے مجموعی طور سے یہ معلوم ہوا کہ نماز میں غفلت کرنے اور قضا کر کے پڑھنے والے کی سزا جہنم میں سخت ترین رکھی گئی ہے، خواہ ایک حقب کی تعیین ثابت نہ ہو؛ اسی لیے جب بعض حضرات نے شیخ کو اس کے خارج کرنے کا مشورہ دیا تو شیخ نے جواب دیا کہ:

”ابھی تک اس ناکارہ کی سمجھ میں اس حدیث کے نکالنے کی وجہ سمجھ میں نہ آئی۔“

(کتب فضائل پر اشکالات... ص: ۱۳۱)

دوسرا نکتہ

اس میں شک نہیں کہ اصل کتاب ہدایت قرآن کریم ہے، حدیث نبوی اس کی تفسیر و تشریح ہے، جس کو نظر انداز کر کے صرف قرآن کے ذریعہ راہ یابی نہیں ہو سکتی، جیسا کہ قرآنی ارشاد اس پر صریح دلالت کر رہا ہے ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ“۔

الآیة۔ اور حدیث ایک اتھاہ سمندر ہے، سرکارِ دو عالم ﷺ کی ۲۳ رسالہ زندگی میں آپ کے اقوال، افعال، تقریرات، خلقی و تخلیقی احوال کا مجموعہ، جو دربارِ نبوی کے حاضر باش صحابہ کرام رضی اللہ عنہم کے ذریعہ نقل در نقل ہوتا ہوا امت کو پہنچا ہے؛ روایت و درایت کے اعتبار سے اس کی صحت و صداقت کو جانچنے کے لیے محدثین اور فقہائے امت نے اس قدر ممکنہ تدابیر و قوانین اپنائے جو صرف اور صرف اسی امتِ محمدیہ کی خصوصیت ہیں، ثبوت و استناد کے اعتبار سے حدیثوں کے مختلف درجات قائم کیے، جن کو صحیح، حسن، ضعیف وغیرہ سے جانا جاتا ہے، چنانچہ عمل اور استدلال کے اعتبار سے بھی ان میں فرق مراتب لابدی امر ہے۔

حدیث صحیح کی پانچ شرطیں ہیں، سند کا اتصال، راویوں کی عدالت، ضبط اور شد و ذہولت و علتِ قادحہ سے محفوظ ہونا۔ حدیث حسن بھی انہیں صفات کی حامل ہوتی ہے، البتہ اس کے کسی راوی میں ضبط کے اعتبار سے معمولی کمی ہوتی ہے جس کی وجہ سے اس کی حدیث نہ تو صحیح

کہی جاسکتی ہے اور نہ ہی ضعیف میں شمار ہوتی ہے۔ حسن کی ایک قسم وہ ضعیف ہے جو تعدد طرق کی وجہ سے قوت پا کر حسن بن جاتی ہے اور جو حدیث اس سے بھی فروتر ہو، وہ ضعیف کہلاتی ہے، جس کے مراتب مختلف ہوتے ہیں، سب سے گھٹیا ’موضوع‘ ہے۔

صحیح اور حسن کے تو قابل استدلال ہونے میں کوئی اختلاف نہیں ہے، چنانچہ جمع ابواب دین میں ان سے استدلال کیا جاتا ہے، البتہ ضعیف کے سلسلہ میں علماء کا اختلاف ہے، جمہور کا خیال ہے کہ احکام یعنی حلال و حرام کے باب میں تو ضعیف کو حجت نہیں بنایا جاسکتا ہے، البتہ فضائل اعمال، ترغیب و ترہیب، قصص، مغازی وغیرہ میں اس کو دلیل بنایا جاسکتا ہے، بشرطیکہ موضوع نہ ہو، چنانچہ ابن مہدیؒ، امام احمدؒ وغیرہ سے منقول ہے: ”إذا روينا في الحلال والحرام شددنا، وإذا روينا في الفضائل ونحوها تساهلنا“ (فتح المغیث، وظفر الأمانی ص: ۱۸۲ نقلاً عنه). بعض کے نزدیک باب احکام میں بھی حجت ہے، جب کہ دوسرے بعض کے نزدیک سرے سے حجت نہیں۔

قال العلامة اللکنوی بعد ذکره الآراء الثلاثة في

المسئلة: ومنع ابن العربي العمل بالضعيف مطلقاً، ولكن قد

حكى النووي في عدة من تصانيفه إجماع أهل الحديث

وغيرهم على العمل به في فضائل الأعمال ونحوها خاصة،

فهذه ثلاثة مذاهب. اهـ. (الأجوبة الفاضلة)

اور جیسا کہ آگے معلوم ہوگا کہ جمہور عملاً باب احکام میں بھی ضعیف کو کسی نہ کسی درجہ

میں قابل عمل مانتے ہیں۔

بد قسمتی سے آج بعض حلقوں کی جانب سے پوری شد و مد کے ساتھ یہ غلط فہمی پھیلائی

جارہی ہے کہ ضعیف حدیث قطعاً ناقابل اعتبار ہے، اس کا محل موضوع کی طرح ردی کی

ٹوکری ہے، حجت صرف صحیح حدیث ہے، صحیح کے مصداق میں کچھ باشعور حضرات حسن کو تو

شامل کر لیتے ہیں، ورنہ عام سطح کے لوگ اس کے بھی روادار نہیں ہیں، اور بعض غلو پسند طبعیتیں

تو صحیحین کو چھوڑ کر بقیہ کتب حدیث کو ”صحیح الكتاب الفلانی“ و ”ضعیف الكتاب الفلانی“ جیسے عملِ جراحی کا نشانہ بنائے ہوئے ہیں اور اپنے اجتہاد کے مطابق اہم کتب حدیث کی حدیثوں کو صحیح اور ضعیف دو خانوں میں تقسیم کر کے شایع کیا جانے لگے؛ فیالی اللہ المشتکی

آئیے! ضعیف حدیثوں کی استدلالی حیثیت کا مختصر جائزہ لیں۔

ضعیف حدیث باب احکام میں

جہاں تک احکام شرعیہ میں ضعیف حدیث کے استعمال کا تعلق ہے، تو جمہور محدثین و فقہاء کے طرز عمل سے صاف ظاہر ہے کہ ضعیف سے حکم شرعی پر استدلال کیا جاسکتا ہے بشرطے کہ ضعف شدید نہ ہو، یعنی سند میں کوئی مہتم یا کذاب راوی نہ ہو، ضعیف سے استدلال کی چند صورتیں ہیں۔

پہلی صورت:

مسئلہ میں اس کے علاو کوئی مضبوط دلیل نہ ہو، مختلف مکاتب فکر کے تعلق سے اس کی تفصیل حسب ذیل ہے:

الف: حنفیہ

۱- امام ابوحنیفہ کا ارشاد ہے: ”الخبر الضعیف عن رسول اللہ ﷺ أولى من القیاس، ولا یحل القیاس مع وجودہ“ (المحلی لابن حزم ۳/۱۶۱) یعنی باب میں اگر ضعیف حدیث بھی موجود ہو تو قیاس نہ کر کے اس سے استدلال کیا جائے گا۔ چنانچہ:

(۱) نماز میں قہقہہ سے نقض وضو والی حدیث باتفاق محدثین ضعیف ہے، آپ نے

اس کو قیاس پر مقدم کیا۔

(۲) ”أكثر الحيض عشرة أيام“ حدیث باتفاق محدثین ضعیف ہے، حنفیہ نے

اس کو قیاس پر مقدم کیا۔

(۳) ” لا مهر أقل من عشرة دراهم“ اس کے ضعف پر محدثین متفق ہیں اور حنفیہ نے قیاس نہ کر کے اس کو معمول بہ بنایا۔

(أعلام الموقعين ۱/۳۱، ۳۲)

۲- محقق ابن الہمام فرماتے ہیں: ”الاستحباب یثبت بالضعیف غیر الموضوع“، ضعیف جو موضوع کی حد تک نہ پہنچی ہوئی ہو، اس سے استحباب ثابت ہوتا ہے۔
(فتح القدیر باب النوافل ۱۳۹/۲)

مثلاً: (۱) حاشیۃ الطحاوی علی المراقی وغیرہ میں مغرب کے بعد چھ رکعات (جنہیں صلاۃ الاوابین کہتے ہیں) کو مستحب لکھا ہے، دلیل حضرت ابو ہریرہؓ کی حدیث ”من صلی بعد المغرب ست رکعات لم یتکلم فیما بینہن بسوء عدلن له بعبادة ثنتی عشرة سنة“۔ امام ترمذی نے اس حدیث کو عمر بن ابی شعم کے طریق سے روایت کر کے فرمایا: ”حدیث ابی ہریرہ حدیث غریب، لانعرفه إلا من حدیث زید بن الحباب عن عمر بن ابی شعم“ امام بخاری نے عمر کو منکر الحدیث کہا اور بہت ضعیف قرار دیا، حافظ ذہبی نے میزان میں فرمایا: ”له حدیث منکر أن من صلی بعد المغرب ست رکعات ووهاه ابو زرعة“۔

(۲) مردہ کو دفن کرتے وقت تین لپ مٹی ڈالنا، پہلی بار منہا خلقنا کم، دوسری بار و فیہا نعید کم اور تیسری بار و منہا نخر حکم تارۃ آخری پڑھنے کو طحاوی (ص: ۶۱۰) میں مستحب لکھا ہے، دلیل حاکم و احمد کی حدیث بروایت ابو امامہ رضی اللہ عنہ کہ جب حضرت ام کلثوم بنت ابی سفيان کو قبر میں رکھا گیا تو رسول اللہ ﷺ نے پڑھا: منہا خلقنا کم الخ، آخر میں بسم اللہ، و فی سبیل اللہ، و علی ملۃ رسول اللہ کی زیادتی ہے، اس حدیث کی سند بہت ہی ضعیف ہے، ذہبی نے تلخیص میں کہا: ”وهو خبر واه لأن علی بن زید متروک“۔

ب: مالکیہ

امام مالک کے نزدیک مرسل بمعنی عام یعنی منقطع حجت ہے، جو جمہور محدثین کے

نزدیک ضعیف ہے، مالکیہ کی معتمد ترین کتاب ”نشر البنود علی مراقی السعود“ میں ہے: **عُلِمَ من احتجاج مالك بالمرسل أن كلاً من المنقطع، والمعضل حجة عندهم لصدق المرسل بالمعنى الاصولي على كل منها**“ (۶۳/۲) کما فی ”التعريف بأوهام من قسم السنن إلى صحيح وضعيف“ للدكتور محمود سعيد ممدوح

ج: شافعیہ

۱- مرسل حدیث امام شافعی کے نزدیک ضعیف ہے؛ لیکن اگر باب میں صرف مرسل ہی ہو تو وہ اس سے احتجاج کرتے ہیں، حافظ سخاوی نے ماوردی کے حوالہ سے یہ بات فتح المغیث میں نقل کی ہے۔ (۲۷۰/۱)

۲- حافظ ابن قیم نے نقل کیا ہے کہ امام شافعی کے نزدیک ضعیف حدیث قیاس پر مقدم ہے، چنانچہ انھوں نے صیدو ج کی حدیث کو ضعف کے باوجود قیاس پر مقدم کیا۔ حرم مکی کے اندر اوقات مکروہہ میں نماز پڑھنے کے جواز والی حدیث کو ضعف کے باوجود قیاس پر مقدم کیا۔ ”من قاء أو رعاء؛ فلیتوضأ، ولیبن علی صلاته“ کو اپنے ایک قول کے مطابق باوجود ضعف کے قیاس پر ترجیح دی۔ (اعلام الموقعین ۳۲۱)

د: حنابلہ

۱- ابن النجار حنبلی نے شرح الکوکب المنیر (۵۷۳/۲) میں امام احمد کا یہ قول نقل کیا ہے: ”لست أختلف ما ضعف من الحديث إذا لم يكن في الباب ما يدفعه“ یعنی باب میں ضعیف حدیث ہو اور اس کے معارض کوئی دلیل نہ ہو تو میں اس کو چھوڑتا نہیں ہوں۔

۲- حافظ ہروی نے ذم الکلام میں امام عبداللہ بن احمد سے نقل کیا ہے کہ میں نے اپنے والد سے پوچھا کہ ایک شخص کو مسئلہ درپیش ہے، اور شہر میں ایک محدث ہے، جو ضعیف ہے (ایک روایت میں: جو صحیح و سقیم میں تمیز نہیں کر پاتا) اور ایک فقیہ ہے، جو اہل رائے و قیاس میں سے ہے، وہ کس سے مسئلہ پوچھے؟ فرمایا: اہل رائے سے تو پوچھے نہیں؛ کیوں کہ ضعیف الحدیث قوی الرأی سے بہتر ہے۔ (ذم الکلام ۱۷۹/۲، ۱۸۰)

۳- فقہ حنبلی کی مستند ترین کتاب ”المغنی“ میں ابن قدامہ نے لکھا کہ: ”السنوافل و الفضائل لا يشترط صحة الحديث فيها“ نیز امام کے خطبہ کے دوران حاضرین کے احتباء (اس طرح بیٹھنا کہ سرین زمین پر ہو، دونوں گھٹنے کھڑے ہوں اور دونوں بازوؤں یا کسی کپڑے وغیرہ سے انھیں باندھ لیا جائے) کی بابت لکھا کہ کوئی حرج نہیں؛ کیوں کہ چند ایک صحابہ سے مروی ہے؛ لیکن بہتر نہ کرنا ہے؛ کیوں کہ حضور ﷺ سے مروی ہے کہ آپ نے امام کے خطبہ کے دوران جبوۃ سے منع فرمایا ہے؛ اس لیے اگرچہ حدیث ضعیف ہے، افضل جبوہ کا ترک ہی ہے۔ (المغنی ۲/۸۸، ۲۰۶)

ھ: فقہا و محدثین

۱- حافظ ذہبی نے امام اوزاعی کے متعلق لکھا کہ وہ مقطوعات اور اہل شام کے مراہیل سے استدلال کرتے تھے۔ (سیر اعلام النبلاء ۷/۱۱۴)

۲- امام ابوداؤد کے متعلق حافظ ابن مندہ نے کہا: ”ويخرج الاسناد الضعيف إذا لم يجد في الباب غيره؛ لأنه أقوى عنده من رأى الرجال“ کہ امام ابوداؤد کا مذہب ہے کہ جب کسی باب میں انھیں ضعیف حدیث کے علاوہ نہیں ملتی، تو اسی کا اخراج کر لیتے ہیں، کیوں کہ ضعیف حدیث ان کے نزدیک قیاس سے قوی تر ہے۔ (تدریب الراوی)

و: ظاہریہ

ابو محمد ابن حزم ظاہری جن کا تشدد مشہور ہے، محلی (۶۱۳) میں رکوع سے پہلے قنوت پڑھنے سے متعلق حدیث بروایت حسن بن علی رضی اللہ عنہما لائے، اور اس کے متعلق لکھتے ہیں: ”یہ حدیث اگرچہ اس لائق نہیں کہ اس سے استدلال کیا جائے؛ لیکن چون کہ رسول اللہ ﷺ سے اس سلسلہ میں اور کوئی حدیث ہمیں نہیں ملی؛ اس لیے ہم اسے اختیار کرتے ہیں۔“

دوسری صورت:

اگر ضعیف حدیث پر عمل کرنے میں احتیاط ہو، تو اس کو تمام حضرات اختیار کرتے

ہیں، چنانچہ امام نوویؒ نے ”اذکار“ میں عمل بالضعیف کی استثنائی صورتوں کو ذکر کرتے ہوئے فرمایا: ”إلا أن يكون في احتياط في شيء من ذلك كما إذا ورد حديث ضعيف بکراهة بعض البيوع، والأنكحة؛ فالمستحب أن يتنزه عنه“ اس کی شرح میں ابن علان نے مثال دی کہ جیسے فقہائے کرام نے دھوپ سے گرم کیے ہوئے پانی کے استعمال کو مکروہ لکھا ہے، حدیث عائشہؓ کی بنا پر جو ضعیف ہے۔ (شرح الاذکار ۱/۶۸، ۷۸)۔
 كما في التعريف بأوهام إلخ)

تیسری صورت:

اگر کسی آیت یا صحیح حدیث میں دو یا دو سے زائد معنوں کا احتمال ہو اور کوئی ضعیف حدیث ان معانی میں سے کسی ایک معنی کو راجح قرار دیتی ہو، یا دو یا چند حدیثیں متعارض ہوں اور کوئی حدیث ضعیف ان میں سے کسی ایک کو ترجیح دیتی ہو، تو علمائے امت اس موقع پر ضعیف حدیث کی مدد سے ترجیح کا کام انجام دیتے ہیں۔

کچھ اور صورتیں

اس کے علاوہ کسی ثابت شدہ حکم کی مصلحت و فائدہ معلوم کرنے کے سلسلہ میں بھی ضعیف کا سہارا لیا جاتا ہے، نیز حدیث ضعیف اگر متلقی بالقبول ہو جائے اور اس کے مطابق فقہایا عام امت کا عمل ہو جائے، تب تو ضعیف ضعیف ہی نہیں رہتی اور اس کے ذریعہ وجوب اور سنیت تک کا ثبوت ہوتا ہے۔ تفصیل کے لیے دیکھئے: ”أثر الحديث الشريف في اختلاف الأئمة الفقهاء للشيخ محمد عوامة“، اور ”الاجوبة الفاضلة“ کے آخر میں شیخ حسین بن محسن کا مقالہ!

سید احمد بن الصدیق الغماری المالکی رحمہ اللہ کی اس چشم کشا عبارت کے ترجمہ پر اس کڑی کو یہیں ختم کیا جا رہا ہے، فرماتے ہیں:

”احکام شرعیہ میں ضعیف سے استدلال کوئی مالکیہ ہی کے

ساتھ خاص نہیں، بلکہ تمام ائمہ استدلال کرتے ہیں، اس لیے یہ جو مشہور ہے کہ ”احکام کے باب میں ضعیف پر عمل نہیں کیا جائے گا“ اپنے عموم واطلاق پر نہیں ہے، جیسا کہ اکثر لوگ سمجھتے ہیں، کیوں کہ ہر مسلک کی ان احادیثِ احکام کا آپ جائزہ لیں، جن سے سب نے یا بعض نے استدلال کیا ہے تو آپ کو مجموعی طور سے ضعیف حدیثوں کی مقدار نصف یا اس سے بھی زائد ملے گی، ان میں ایک تعداد منکر، ساقط اور قریب بموضوع کی بھی ملے گی، البتہ بعض کے متعلق وہ کہتے ہیں: ”اس کو تلقی بالقبول حاصل ہے“، بعض کے متعلق: ”اس کے مضمون پر اجماع منعقد ہے“، بعض کے متعلق: ”یہ قیاس کے موافق ہے“۔ مگر ان سب کے علاوہ ایسی بہت سی حدیثیں بچیں گی، جن سے ان کی تمام تر علتوں کے باوجود استدلال کیا گیا ہے اور یہ قاعدہ کہ ”احکام میں ضعیف حدیث پر عمل نہیں کیا جائے گا“ یکسر نظر انداز کر دیا گیا ہے، کیوں کہ شارع علیہ السلام سے جو کچھ منقول ہے، اگرچہ اس کی سند ضعیف ہو، اسے چھوڑ کر دوسری دلیل اختیار نہیں کی جاسکتی اور ضعیف کے متعلق یہ قطعی نہیں کہا جاسکتا کہ ”یہ آں حضرت ﷺ سے ثابت نہیں ہے، جب کہ وہ موضوع نہ ہو، یا اس سے قوی اصل شرعی سے معارض نہ ہو؛ لہذا اقوی دلیل کی عدم موجودگی میں ضعیف سے استدلال کو ہمیں برا سمجھنے کی بجائے اولیٰ بلکہ واجب کہنا چاہیے، ہاں یہ بات ضرور بری ہے کہ اس کے تیس دنوں دورِ خا طرز اپنائیں، پسندیدگی اور اپنے مذہب کے موافق ہونے کے وقت تو اس پر عمل کریں اور ناپسندیدگی یا اپنے مذہب کے خلاف ہونے پر ضعیف کہہ کر رد کر دیں۔ انتہی (المشنون فی البتار ۱/ ۱۸۰، ۱۸۱) کما

خلاصہ کلام یہ کہ جب باب احکام میں ضعیف حدیث مقبول ہے، تو دیگر ابواب میں بدرجہ اولیٰ مقبول ہوگی۔

احکام کے علاوہ میں ضعیف حدیث

جیسا کہ عرض کیا گیا کہ ضعیف غیر موضوع عقاید و احکام کے علاوہ میں جمہور کے نزدیک قابل عمل ہے، عقاید و احکام کے باب میں تشدد اور فضائل، ترغیب و ترہیب اور مناقب وغیرہ میں تساہل کی بات حافظ سخاویؒ نے امام احمدؒ، ابن معینؒ، ابن المبارکؒ، سفیان ثوریؒ، ابن عیینہؒ سے نقل کی ہے۔

حافظ نوویؒ نے تو اس پر اجماع کا دعویٰ کیا ہے، اپنی کتاب جزء اباحة القيام لأهل الفضل میں فرماتے ہیں:

”أجمع أهل الحديث وغيرهم على العمل في الفضائل

ونحوها - مما ليس فيه حكم، ولا شيء من العقائد، وصفات

الله تعالى بالحديث الضعيف“ - (نقلاً عن التعريف بأوهام...)

امام نووی کی ”الأربعين“ اور اس کی شرح ”فتح المبين“، لابن حجر المکی البیتمی کے

الفاظ ہیں:

قد اتفق العلماء على جواز العمل بالحديث الضعيف

في فضائل الأعمال، لأنه إن كان صحيحاً في نفس الأمر؛ فقد

أعطى حقه، وإلا لم يترتب على العمل به مفسدة تحليل، ولا

تحريم، ولا ضياع حق الغير. (الأجوبة الفاضلة ص: ۴۳)

یعنی فضائل اعمال میں ضعیف حدیث پر عمل کے بارے میں علماء

کا اتفاق ہے، کیوں کہ اگر وہ واقعاً صحیح تھی، تو اس کو اس کا حق مل گیا،

ورنہ اس پر عمل کرنے سے نہ تو حرام کو حلال کرنا لازم آیا اور نہ اس کے

برعکس اور نہ ہی کسی غیر کا حق پامال کرنا۔

معلوم ہوا کہ مسئلہ اجماعی ہے اور کوئی بھی حدیث ضعیف کو شجرہ ممنوعہ قرار نہیں دیتا؛ لیکن چند بڑے محدثین و اساطین علم کے نام ذکر کیے جاتے ہیں، جن کے متعلق یہ نقل کیا جاتا ہے کہ وہ فضائل میں بھی ضعیف حدیث پر عمل کے قائل نہیں ہیں۔ (قواعد التحدیث

للشیخ جمال الدین القاسمی ص: ۱۱۶)

ان اساطین میں امام بخاری، مسلم، یحییٰ بن معین، ابوبکر بن العربی ہیں، بعض حضرات نے ابوشامہ مقدسی، شیخ الاسلام ابن تیمیہ، اور علامہ شوکانی کا نام بھی لیا ہے، تفصیل کا تو موقع نہیں، آئیے ان حضرات کی آرا کے متعلق کچھ تحقیق کر لیں!

امام بخاری کا موقف:

علامہ جمال الدین قاسمی (صاحب قواعد التحدیث) کے بقول بظاہر امام بخاری کا مذہب مطلقاً منع ہے اور یہ نتیجہ انھوں نے صحیح بخاری کی شرط اور اس میں کسی ضعیف حدیث کو داخل کتاب نہ کرنے سے نکالا ہے، علامہ شیخ زاہد الکوثری نے بھی اپنے مقالات (ص: ۵۴) میں یہی بات کہی ہے؛ لیکن یہ بات درست نہیں، بلکہ اس مسئلہ میں امام بخاری کا موقف بالکل جمہور کے موافق ہے۔

جہاں تک صحیح بخاری کا تعلق ہے، تو اولاً اس میں امام نے صرف صحیح حدیثوں کا التزام کیا ہے؛ لہذا اس میں کسی ضعیف حدیث کا نہ ہونا، اس بات کو مستلزم نہیں کہ امام کے نزدیک ضعیف سرے سے ناقابل عمل ہے، جیسا کہ کسی حدیث کا اس میں نہ ہونا اس بات کو مستلزم نہیں کہ وہ غیر صحیح ہے۔ چنانچہ خود آپ نے احادیثِ آداب و اخلاق کا ایک گراں قدر مجموعہ ”الأدب المفرد“ مرتب فرمایا جس کی شرط یقیناً ان کی جامع صحیح سے بہت فروتر ہے حتیٰ کہ عصر حاضر کے بعض علم بردارانِ حفاظتِ سنت کو ”صحیح الأدب المفرد“ اور ”ضعیف الأدب المفرد“ کے جراحی عمل کی مشقت اٹھانی پڑی۔

اس کتاب میں امام بخاری نے ضعیف احادیث و آثار کی ایک بڑی مقدار تخریج کی

ہے، بلکہ بعض ابواب تو آباد ہی ضعیف سے ہیں اور آپ نے ان سے استدلال کیا ہے، چنانچہ اس کے رجال میں ضعیف، مجہول، منکر الحدیث، متروک ہر طرح کے پائے جاتے ہیں، مثال کے طور پر علامہ شیخ عبدالفتاح ابوعدہ رحمہ اللہ نے ”الأدب المفرد“ کی شرح ”فضل اللہ الصمد“ سے ۲۲/۱ احادیث و آثار اور ان کے رجال کے احوال نقل کیے، ان میں سے بطور نمونہ ملاحظہ فرمائیں:

(۱) اثر نمبر ۲۳ میں علی بن الحسین بن واقد المروزی: ضعیف الحدیث.

(۲) حدیث نمبر ۴۳ میں محمد بن فلان بن طلحة، مجہول، أو ضعیف متروک.

(۳) اثر نمبر ۴۵ میں عبید اللہ بن موهب، قال أحمد: لا يعرف.

(۴) اثر نمبر ۵۱ ابو سعد سعید بن المرزبان البقال الأعور، ضعیف.

(۵) حدیث نمبر ۶۳ میں سلیمان أبو إدام یعنی سلیمان بن زید: ضعیف،

ليس بثقة، كذاب، متروک الحدیث.

(۶) حدیث نمبر ۱۱۱ میں لیث بن أبی سلیم القرشی أبو بکر: ضعیف.

(۷) حدیث نمبر ۱۱۲ میں عبداللہ بن المُساور: مجہول.

(۸) حدیث نمبر ۱۳۷ میں یحییٰ بن أبی سلیمان: قال البخاری: منکر

الحدیث.

شیخ عبدالفتاح ابوعدہ رحمہ اللہ نے تقریب التہذیب سے الادب المفرد کے رجال کو کھنگالا تو مستورین کی تعداد دو، ضعفاء کی تعداد ۲۲، اور مجہولین کی تعداد ۲۸ نکلی، مجموعہ ۵۲ رواۃ۔

اس جائزہ سے بخوبی واضح ہو گیا کہ فضائل کی حدیثوں کے تیسرے امام بخاری کا مسلک وہی ہے، جو جمہور کا ہے۔

صحیح بخاری میں متکلم فیہ رجال کی حدیثیں

ثانیاً خود الجامع الصحیح میں ایسی مثالیں موجود ہیں، جن کی روایت میں کوئی متکلم فیہ راوی موجود ہے، جس کی حدیث محدثین کے اصول پر کسی طرح حسن سے اوپر نہیں اٹھ سکتی، بلکہ بعض حدیثوں میں ضعیف راوی منفرد ہے اور اس کو داخل صحیح کرنے کی اس کے علاوہ کوئی تاویل نہیں ہو سکتی کہ اس کا مضمون غیر احکام سے متعلق ہے اور شارحین نے یہی تاویل کی بھی ہے۔ ملاحظہ ہوں چند مثالیں!

(۱) حافظ ابن حجرؒ نے مقدمہ فتح الباری (ص: ۶۱۵) میں محمد بن عبدالرحمن

الطفاوی کا ذکر کرتے ہوئے لکھا ہے:

”قال أبو زرعة: منكر الحديث، وأورد له ابن عدی

عدة أحاديث، قلت: له في البخاري ثلاثة أحاديث، ليس فيها

شيء مما استنكره ابن عدی... ثالثها في الرقاق: ”كن في

الدنيا كأنك غريب“، وهذا تفرد به الطفاوی، وهو من غرائب

الصحیح، وكأن البخاری لم يشدد فيه لكونه من أحاديث

الترغيب والترهيب“.

یعنی ”كن في الدنيا كأنك غريب“ (بخاری کتاب الرقاق) حدیث کی روایت میں

محمد بن عبدالرحمن الطفاوی منفرد ہے، حافظ فرماتے ہیں کہ شاید امام بخاری نے اس کے ساتھ

تساہل کا معاملہ صرف اس وجہ سے کیا ہے کہ یہ ترغیب و ترہیب کی حدیثوں میں سے ہے۔

(۲) عن أبي بن عباس بن سهل بن سعد، عن أبيه، عن جدّه قال:

كان للنبي ﷺ في حائطنا فرس يقال له اللّحيف. (کتاب الجهاد)

حافظ نے تہذیب التہذیب میں ابی بن عباس بن سهل کی بابت امام احمد، نسائی، ابن

معین، امام بخاری سے تضعیف کے جملے نقل کیے، عقیل نے کہا اس کی کئی حدیثیں ہیں اور کسی

پراس کی متابعت نہیں کی گئی ہے، پھر حافظ نے فرمایا کہ مذکورہ حدیث پر اس کے بھائی عبدالمہیمن بن عباس نے متابعت کی ہے؛ لیکن وہ بھی ضعیف ہے، ملاحظہ ہوں یہ الفاظ:

”وعبدالمہیمن أيضاً فیہ ضعف، فاعتضد، وانضاف

إلی ذلك أنه لیس من أحادیث الأحكام، فلهذه الصورة

المجموعة حکم البخاری بصحته“ انتھی۔

ابی بن عباس کے ضعف کی تلافی اس کے بھائی سے اس قدر نہیں ہو سکی کہ حدیث کو صحیح کا درجہ دیا جائے، تو اس خلل کو اس پہلو سے پر کیا گیا کہ حدیث احکام سے متعلق نہیں ہے، اس لیے چل جائے گی۔

(۳) محمد بن طلحة، عن طلحة، عن مصعب بن سعد قال: رأی

سعد أن له فضلاً على من دونه، فقال النبي ﷺ: هل تُصرون وتُرزقون إلا

بضعفائکم“۔ (کتاب الجہاد، باب من استعان بالضعفاء والصالحین فی الحرب)

محمد بن طلحہ بن مصرف الکوئی ان کا سماع اپنے والد سے کم سنی میں ہوا تھا، امام نسائی، ابن معین، ابن سعد وغیرہ نے ان کو ضعیف کہا ہے، تقریب میں ہے: صدوق له أو هام، وأنکروا سماعه من أبيه لصغره. حافظ ابن حجر مقدمہ (ص: ۶۱۳) میں فرماتے ہیں:

صحیح بخاری میں ان کی تین حدیثیں ہیں، دو تو متابعت کی وجہ سے درجہ صحت کو پہنچ جاتی ہیں، تیسری (مذکورہ بالا حدیث) ہے، اس کی روایت میں محمد بن طلحہ منفرد ہیں، مگر یہ فضائل اعمال سے متعلق ہے، یعنی فضائل اعمال کی حدیث ہونے کی وجہ سے چشم پوشی کی گئی۔

امام مسلم کا موقف

علامہ جمال الدین نے امام مسلم کے متعلق دلیل یہ دی کہ انھوں نے مقدمہ میں ضعیف و منکر احادیث کے روایت کرنے والوں کی سخت مذمت کی ہے اور اپنی صحیح میں ضعیف حدیث کا اخراج نہیں کیا ہے؛ لیکن امام مسلم کی اس تشنیع سے یہ کہاں ثابت ہوتا ہے کہ ضعیف سے روایت کرنا مطلقاً ناجائز ہے، انھوں نے تو صحیح حدیثوں کو جمع کرنے والے پر یہ بات

ضروری قرار دی ہے کہ وہ مشہور ثقہ راویوں کی حدیثوں کو تلاش کر کے جمع کرے، ضعیف حدیث کے علی الاطلاق مردود ہونے پر ان سے کوئی صراحت منقول نہیں ہے۔

تاہم امام مسلم نے بعض ضعفاء کی حدیثیں صحیح میں متابعات و شواہد کے طور پر اخراج کی ہیں، آپ نے مقدمہ میں حدیثوں کی تین قسمیں قرار دی ہیں:

(۱) وہ حدیثیں جو حفاظ متقنین کی روایت سے ہیں۔

(۲) وہ حدیثیں جو ایسے لوگوں کی روایت سے ہیں، جو حفظ و اتقان میں متوسط

اور بظاہر جرح سے محفوظ ہیں۔

(۳) وہ حدیثیں جو ضعفا و متروکین کی روایت سے ہیں۔

امام مسلم کی اس صراحت اور صحیح میں ان کے طرز عمل کے درمیان تطبیق میں شرح نے مختلف باتیں کہی ہیں، قاضی عیاض نے جو توجیہ کی، علامہ ذہبی اور نووی نے اس کو پسند کیا، اس کا خلاصہ یہ ہے:

امام مسلم نے جن تین طبقات کا ذکر کیا ہے، ان میں سے آخری طبقہ ان روایات کا ہے، جن کے متہم ہونے پر تمام یا اکثر علما کا اتفاق ہے، اس سے پہلے ایک طبقہ ہے جس کا ذکر امام نے اپنی عبارت میں نہیں کیا ہے اور یہ لوگ وہ ہیں جن کو بعض تو متہم سمجھتے ہیں اور بعض صحیح الحدیث قرار دیتے ہیں، یہ کل چار طبقے ہوئے۔ میں نے امام مسلم کو پایا کہ وہ پہلے دونوں طبقوں کی حدیثیں لاتے ہیں، اس طرح کہ باب میں اولاً طبقہ اولیٰ کی حدیث تخریج کرتے ہیں، پھر مزید تقویت کے لیے طبقہ ثانیہ کی حدیثیں ذکر کرتے ہیں اور جب کسی باب میں طبقہ اولیٰ سے کوئی حدیث ان کے پاس نہیں ہوتی تو ثانیہ ہی کی حدیث پر اکتفا کرتے ہیں، پھر کچھ ایسے لوگوں کی حدیثیں بھی تخریج کرتے ہیں، جن کی بعض نے تضعیف اور بعض نے توثیق کی ہوتی ہے، رہے چوتھے طبقہ

کے لوگ، تو ان کو آپ نے ترک کر دیا ہے۔ (مقدمہ شرح نووی)
حافظ شمس الدین ذہبی فرماتے ہیں:

”میں کہتا ہوں کہ طبقہ اولیٰ و ثانیہ کی حدیثیں مساویانہ طور پر لیتے ہیں، ثانیہ کی معدودے چند کو چھوڑ کر جس میں وہ کسی قسم کی نکارت سمجھتے ہیں، پھر متابعات و شواہد کے طور پر طبقہ ثالثہ کی حدیثیں لیتے ہیں، جن کی تعداد بہت زیادہ نہیں، اصول میں تو ان کی حدیثیں شاید ہی لیتے ہیں، یہ عطاء بن السائب، لیث بن ابی سلیم، یزید بن ابی زیاد، ابان بن صممہ، محمد بن اسحاق اور محمد بن عمرو بن علقمہ اور ان کی حیثیت کے لوگ ہیں“۔ (سیر اعلام النبلاء ۱۲/۵۷۵)

ایک غلط فہمی کا ازالہ

اوپر صحیحین کے تعلق سے جو کچھ عرض کیا گیا، اس سے ممکن ہے بعض اہل علم کو شبہ ہو کہ پھر تو صحیحین سے اعتماد اٹھ جائے گا، اور نتیجہ پورا ذخیرہ حدیث مشکوک ہو جائے گا؛ جب کہ صحیحین کا صحیح الکتب بعد کتاب اللہ ہونا مسلم اور متفق علیہ ہے؛ کیوں کہ جب صحیحین تک ضعیف حدیثوں سے محفوظ نہیں رہیں؛ تو دوسری کتب حدیث تو بدرجہ اولیٰ محفوظ نہیں رہیں گی اور اس طرح پورا ذخیرہ حدیث مشکوک اور ناقابل اعتبار ہو جائے گا اور منکرین حدیث کو انکار حدیث کے لیے بہانہ ملے گا۔

اس سلسلہ میں عرض ہے کہ ہم نے یہ کہا ہی کب ہے کہ صحیحین میں ضعیف حدیثیں بھی ہیں؟ اصل بات یہ ہے کہ جمہور امت کے نزدیک حدیثوں میں صحت و حسن کا معیار مختلف ہوتا ہے، باب احکام (حلال و حرام) میں سخت ہوتا ہے، تو فضائل و غیرہ میں نرم، چنانچہ ہم نے بخاری شریف سے جو مثالیں پیش کی ہیں وہ اپنی علتوں کے باوجود فضائل و آداب کے باب کے اعتبار سے یقیناً صحیح ہیں؛ اگرچہ باب احکام میں جس درجہ کی صحت مطلوب ہوتی ہے وہ ان میں نہیں ہے، اسی لیے امام بخاری رحمہ اللہ نے ان کو داخل ”صحیح“ کر لیا۔

اس حقیقت کو نظر انداز کرتے ہوئے بعض حضرات ہر باب میں صحت و حسن کے اسی معیار کو استعمال کرنے لگتے ہیں، جو باب احکام کے لیے مخصوص ہے اور وہ بھی صرف اسنادی پہلو سے، اس لیے مناسب خیال کیا گیا کہ ضعیف اور متکلم فیہ رجال کی حدیثوں کی بابت صحیحین کے مصنفین کا اصل موقف واضح کر دیا جائے، تاکہ اس مغالطہ کی گنجائش باقی نہ رہے۔

ورنہ صحیحین کے متعلق جمہور امت کی جو رائے ہے، وہی ہمارا بھی مسلک ہے، کہ یہ دونوں کتابیں صرف صحیح احادیث کا مجموعہ ہیں، علامہ شبیر احمد عثمانی علیہ الرحمہ نے مقدمہ ”فتح الملہم“ میں صحیحین کی حدیثوں کے مفید قطع و یقین ہونے کے نظریہ کی مدلل تردید کرنے کے بعد صحیحین کی عظمت و مقام کی بابت حضرت شاہ ولی اللہ رحمہ اللہ کی عبارت نقل کی ہے، اس جگہ ہم بھی انھیں عبارات کو نقل کرنا مناسب سمجھتے ہیں، علامہ عثمانی رحمہ اللہ فرماتے ہیں:

لیس غرضنا مما کتبنا فی هذا البحث تھوین أمر

الصحيحين، أو غيرهما من كتب الحديث، بل المقصود نفی التعمق و الغلو، و وضع كل شیء في موضعه، و تنويه شأنه بما يستحقه، و نحن بحمد الله نعتقد في هذين الكتابين الجليلين، و نقول بما قال شيخ شيوخنا، و مقدم جماعتنا الشاه ولي الله الدهلوي في ”حجة الله البالغة“، و هذا لفظه:

”أما الصحيحان؛ فقد اتفق المحدثون علي أن جميع

ما فيهما من المتصل المرفوع صحيح بالقطع (بالتفصيل الذي ذكرنا)، و إنهما متواتران إلى مصنفيهما، و إنه من كان يهون أمرهما؛ فهو مبتدع، ضال، متبع غير سبيل المؤمنين“۔

اس بحث میں جو کچھ ہم نے لکھا اس سے ہمارا مقصد - معاذ

اللہ - صحیحین، یا دوسری کتب حدیث کی کسر شان نہیں ہے، بلکہ ان کی بابت غلو کی تردید اور ہر چیز کو اس کے اصل مقام پر رکھنے اور اس کو اس کا

واجبی حق دینے کی کوشش ہے، ورنہ ہم بجز اللہ ان دونوں عظیم الشان کتابوں کے متعلق وہی نظریہ رکھتے ہیں، جو ہمارے شیخ الشیوخ اور مقتدا حضرت شاہ ولی اللہ محدث دہلوی رحمہ اللہ نے ”حجۃ اللہ البالغۃ“ میں فرمایا ہے:

”رہیں صحیحین؛ تو محدثین اس پر متفق ہیں کہ ان میں جو کچھ مرفوع متصل کے قبیل سے ہے وہ بالکل صحیح ہے، اور ان کتابوں کا ثبوت ان کے مصنفین سے بطور تواتر ہے، بلاشبہ جو شخص بھی ان کی شان گھٹائے گا وہ بدعتی، گمراہ اور مسلمانوں کے راستے کے علاوہ راستہ کے پیروی کرنے والا ہوگا“ - (مقدمہ فتح الملہم ص: ۱۰۸)

یحییٰ بن معین کا موقف

ابن سید الناس نے تو عیون الاثر میں یحییٰ کا مذہب مطلقاً رد ہی نقل کیا ہے اور واقعہ یہ ہے کہ ان کا مذہب جمہور کے موافق ہے، شواہد درج ذیل ہیں:

۱- جیسا کہ اوپر مذکور ہوا حافظ سخاوی نے فتح المغیث میں جن چند لوگوں سے (عقاید و احکام میں تشدد، فضائل وغیرہ میں تساہل) نقل کیا ہے، ان میں ابن معین بھی ہیں۔ (فتح المغیث ۱/۲۹۷)

۲- شیخ احمد محمد نور سیف نے ”مقدمہ تاریخ ابن معین“ میں لکھا کہ یحییٰ بن معین کی محمد بن اسحاق کے متعلق جو رائیں منقول ہیں، ان سے قطعاً یہ ظاہر نہیں ہوتا کہ اس کی حدیثیں مطلقاً قابل ترک ہیں، چنانچہ فرمایا: ”ثقة، ولكن ليس بحجة“۔ ابن اسحاق کے شاگرد زیاد بن عبد اللہ البکائی کے متعلق فرمایا: ”ليس بشيء، لا بأس به في المغازی، وأما في غيرها؛ فلا“ معلوم ہوا کہ ان کے نزدیک مغازی وغیرہ میں تو ابن اسحاق اور ان کے شاگرد مقبول ہیں، احکام وغیرہ میں نہیں۔

۳- الکامل لابن عدی (۱/۶۶۶) میں ہے: ”عن ابن ابی مریم قال: سمعت

ابن معین یقول: إدریس بن سنان یکتب من حدیثه الرقاق“ ابن معین کے نزدیک ادریس بن سنان کی حدیث رفاق (آداب و فضائل) کے باب میں قابل قبول ہے، جب کہ یہ ضعیف ہیں۔

ابوبکر بن العربی کا موقف

یہ مالکی المسلک فقیہ ہیں، ان سے ایسی کوئی صراحت تو نہیں ملی، جس سے ثابت ہو کہ ان کے نزدیک فضائل اعمال میں ضعیف قابل عمل نہیں، البتہ اس کے برعکس ثابت ہے۔

۱- مرسل حدیث جو جمہور محدثین و شافعیہ کے نزدیک ضعیف ہے مالکیہ کے نزدیک اس سے استدلال درست ہے، وہ خود اس بات کو نقل کرتے ہیں۔ ”المرسل عندنا حجة فی أحكام الدین من التحلیل والتحریم، وفی الفضائل، وثواب العبادات، وقدیننا ذلك فی أصول الفقه“۔ (عارضۃ الاحوذی ۲/۲۳۷)

۲- ضعیف کے معمول بہ ہونے کی صراحت خود فرماتے ہیں: ”روی أبو عیسیٰ حدیثاً مجهولاً: ”إن شئت شمته، وإن شئت فلا“، وهو وإن كان مجهولاً؛ فإنه يستحب العمل به لأنه دعاء بخیر، وصلة للجلیس، وتودد له“ اھ۔ (عارضۃ ۲۰۵/۱۰)

یعنی اگرچہ یہ حدیث مجہول کی روایت سے ہے؛ لیکن اس پر عمل کرنا مستحب ہے؛ کیوں کہ اس میں خیر کی دعا، ہم نشین کی دل بستگی اور اس سے محبت کا اظہار ہے۔

ابوشامہ مقدسی کا موقف

محدث ابوشامہ مقدسی کی بات شیخ طاہر الجزائری نے توجیہ النظر (۲/۶۵۷) میں نقل کی ہے، انھوں نے اپنی کتاب ”الباعث علی انکار البدع والحوادث“ میں حافظ ابن عساکر دمشق کی ایک مجلس املاء کے حوالہ سے ماہِ رجب کی فضیلت کے متعلق تین حدیثیں ذکر کیں، اس کے بعد لکھا کہ:

كنت أودّ أن الحافظ لم يذكر ذلك؛ فإن فيه تقريراً
لما فيه من الأحاديث المنكرة، فقدرة كان أجل من أن
يحدث عن رسول الله ﷺ بحديث يرى أنه كذب، ولكنه
جرى على عادة جماعة من أهل الحديث يتساهلون في
أحاديث الفضائل إلخ“.

یعنی کاش کہ ابن عساکر ان حدیثوں کو بیان نہ کرتے؛ کیوں کہ
اس سے منکر حدیثوں کو رواج دینا ہے، آپ جیسے محدث کی شایان شان
نہیں کہ ایک حدیث جس کو غلط سمجھ رہے ہیں بیان کریں؛ لیکن محدثین
کی ایک جماعت جو فضائل اعمال میں تساہل برتی ہے، اس کے طریقہ کو
آپ نے اختیار کیا۔

علامہ شبیر احمد عثمانی فتح الملہم میں اس پر تبصرہ یوں فرماتے ہیں:

”محدث ابوشامہ نے فضائل وغیرہ میں ضعیف پر عمل کے سلسلہ
میں تو کوئی نقد نہیں کیا، بلکہ ابن عساکر جیسے ماہر فن کے طرز عمل پر نکتہ چینی
کی کہ انہوں نے ایک منکر حدیث بغیر کسی وضاحتی بیان کے عوام میں نقل
فرمادی، جس سے عوام یا جس کو اس فن سے مناسبت نہیں، ابن
عساکر کی نقل سے دھوکہ کھانے اور اس کو ثابت سمجھنے کا اندیشہ ہے، جب
کہ محدثین کے نزدیک یہ غیر ثابت ہے“۔

شیخ الاسلام ابن تیمیہ کا موقف

شیخ الاسلام ابن تیمیہؒ بھی فضائل وغیرہ میں ضعیف پر عمل کے مسئلہ میں جمہور سے
الگ نہیں ہو سکے، اس دعویٰ کا بین ثبوت ان کی کتاب ”الکلم الطیب“ ہے، اس میں
ضعیف حدیثوں کی تعداد کتنی ہے، اس کا جواب علامہ ناصر الدین البانیؒ دیں گے، جنہوں
نے ”صحیح الکلم الطیب“ اور ”ضعیف الکلم الطیب“ میں خط امتیاز قائم کرنے کا

کارنامہ انجام دیا ہے۔ (التعریف باوہام ... ۱۰۳/۱)

علامہ شوکانی کا موقف

اگرچہ علامہ شوکانی کی الفوائد المجموعہ (ص: ۲۸۳) کی عبارت سے پتہ چلتا ہے کہ ان کے نزدیک ضعیف حدیث مطلقاً ناقابل عمل ہے؛ لیکن ان کی اہم ترین تصنیف ”نیل الاوطار“ (۶۰/۳) کی یہ عبارت اس کی نفی کرتی ہے:

”والآیات والاحادیث المذكورة فی الباب تدل علی مشروعیة الاستکثار من الصلاة بین المغرب والعشاء، والاحادیث وان کان اکثرها ضعیفاً فهی منتہضة بمجموعها، لاسیما فی فضائل الاعمال“۔

اس کا مطلب یہ ہے کہ مغرب و عشا کے درمیان نوافل کی کثرت سے متعلق اکثر حدیثیں اگرچہ ضعیف ہیں؛ لیکن مجموعی حیثیت سے مضبوط ہیں؛ خاص کر فضائل اعمال میں۔ نیز آپ کی کتاب ”تحفة الذاکرین“ کا مطالعہ کرنے والا شخص تو ہمت ہی نہیں کر سکتا کہ ان کی طرف زیر بحث مسئلہ میں خلاف جمہور رائے کا انتساب کرے، کیوں کہ وہ تو ضعاف سے بھری پڑی ہے۔ (ملاحظہ ہو التعریف ...)

ان معروضات سے یہ حقیقت آشکارا ہوگئی کہ ضعیف حدیث جب کہ موضوع نہ ہو، باب احکام و عقائد کے علاوہ میں اجماعی طور سے پوری امت کے نزدیک قابل عمل ہے، اور چوں کہ فضائل، مناقب، ترغیب و ترہیب، سیر و مغازی کی احادیث کے ذریعہ غفلت سے بیداری، اور دین پر عمل کا جذبہ پیدا ہوتا ہے، اس لیے پورے شد و مد سے ان کے خلاف ہوا کھڑا گیا ہے، تاکہ مذہبی احکام کی اہمیت کم سے کم تر ہو جائے، پھر زیاں کے بعد زیاں کا احساس تک باقی نہ رہے۔ یالیت قومی یعلمون۔

ضعیف حدیث پر عمل کے شرائط

ہاں یہ ضرور ہے کہ ضعیف حدیث کا ثبوت محتمل ہوتا ہے؛ اس لیے اس سے استدلال

کے وقت کچھ امور کا لحاظ رکھنا ضروری ہے، حافظ شمس الدین سخاوی نے القول البدیع (ص: ۱۵۹) میں ابن حجرؒ سے نقل کیا ہے۔

حدیث ضعیف پر عمل کے لیے تین شرطیں ہیں:

- ۱- یہ کہ ضعف غیر شدید ہو، چنانچہ وہ حدیث جس کی روایت تنہا کسی ایسے شخص کے طریق سے ہو جو کذاب یا تمہم بالکذب، یا فاحش الغلط ہو، خارج ہوگی۔
- ۲- اس کا مضمون قواعد شرعیہ میں سے کسی قاعدہ کے تحت آتا ہو، چنانچہ وہ مضمون خارج از عمل ہوگا، جو محض اختراعی ہو، اصول شرعیہ میں سے کسی اصل سے میل نہ کھاتا ہو، (ظاہر ہے اس کا فیصلہ دیدہ و راور بالغ نظر فقہا ہی کر سکتے ہیں، ہر کسی کے بس کی بات نہیں)۔
- ۳- اس پر عمل کرتے وقت اس کے ثبوت کا عقیدہ نہ رکھا جائے، بلکہ صرف اس کے ثواب کے حصول کی امید کے ساتھ کیا جائے، مبادا آل حضرت ﷺ کی جانب ایک بات جو واقع میں آپ نے نہ فرمائی ہو، اس کا آپ کی طرف منسوب کرنا لازم آجائے۔
- ۴- مولانا عبدالحی لکھنویؒ نے ایک چوتھی شرط بھی ذکر کی ہے، وہ یہ کہ اس مسئلہ کے متعلق اس سے قوی دلیل معارض موجود نہ ہو، پس اگر کوئی قوی دلیل کسی عمل کی حرمت یا کراہت پر موجود ہو اور یہ ضعیف اس کے جواز یا استحباب کی متقاضی ہو، تو قوی کے مقتضی پر عمل کیا جائے گا۔

فضائل اعمال اور ترغیب و ترہیب کا فرق

واضح رہے کہ اہل علم ضعیف حدیث کے قابل قبول ہونے کے مواقع کو بیان کرتے ہوئے اپنی عبارتوں میں ”فضائل اعمال“ اور ”ترغیب و ترہیب“ دو لفظوں کا استعمال کرتے ہیں، فضائل اعمال کا اطلاق ایسے موقعوں پر کرتے ہیں، جہاں کوئی مخصوص عمل پہلے سے کسی نص صحیح یا حسن سے ثابت ہونے کی بجائے کسی ضعیف حدیث میں اس عمل کا ذکر اور اس کی فضیلت آئی ہو اور علمائے امت اور فقہائے کرام اس ضعیف حدیث ہی کی بنیاد پر اس عمل کو

مستحب قرار دیتے ہیں، مذکورہ بالا شرطوں کے ساتھ، مثلاً: مغرب کے بعد چھ رکعات کا پڑھنا، قبر میں مٹی ڈالتے وقت مخصوص دعا کا پڑھنا مستحب قرار دیا گیا ہے (جیسا کہ گذرا) اور جیسے اذان میں ترتیل (ٹھہر ٹھہر کر کلماتِ اذان ادا کرنا) اور اقامت میں حدر (روانی سے ادا کرنا) مستحب ہے، ترمذی کی حدیث ضعیف کی وجہ سے جو عبدالمعتم بن نعیم کے طریق سے روایت کر کے کہتے ہیں: ”ہذا إسناد مجهول“ اور عبدالمعتم کو دارقطنی وغیرہ نے ضعیف کہا ہے، ان مثالوں میں مذکورہ بالا شرطیں پائی جا رہی ہیں۔

اور ”ترغیب وترہیب“ کا اطلاق ایسے مواقع میں کرتے ہیں، جہاں کہ وہ مخصوص عمل کسی نص قرآنی، حدیث صحیح یا حسن سے ثابت ہو اور کسی حدیث ضعیف میں ان اعمال کے کرنے پر مخصوص ثواب کا وعدہ اور نہ کرنے یا کوتاہی کرنے پر مخصوص وعید وارد ہوئی ہو، چنانچہ اس مخصوص وعدہ اور وعید کو بیان کرنے کے لیے ضعیف سے ضعیف حدیث کو مذکورہ بالا شرطوں کے بغیر بھی بیان کرنا جائز قرار دیتے ہیں، اس لیے کہ اس میں اس حدیث سے کسی طرح کا کوئی حکم ثابت نہیں ہوتا اور فضائل میں جو استحباب ثابت ہوتا ہے، وہ برنائے احتیاط ہے اور بعض شوافع کے نزدیک تو استحباب حقیقہ حکم اصطلاحی ہی نہیں ہے؛ اس لیے کوئی اشکال نہیں، امام بیہقی رحمہ اللہ دلائل النبوة (۳۳۱- ۳۴۲) میں فرماتے ہیں:

”وأما النوع الثاني من الأخبار؛ فهي أحاديث اتفق أهل

العلم بالحديث على ضعف منخرجها، وهذا النوع على

ضربين: ضرب رواه من كان معروفاً بوضع الحديث و

الكذب فيه، فهذا الضرب لا يكون مستعملاً في شيء من

أمر الدين إلا على وجه التلحين...

و ضرب لا يكون راويه متهماً بالوضع غير أنه عرف

بسوء الحفظ و كثرة الغلط في رواياته، أو يكون مجهولاً لم

يثبت من عدالته و شرائط قبول خبره ما يوجب القبول، فهذا

الضرب من الأحاديث لا يكون مستعملاً في الأحكام، و قد يُستعمل في الدعوات، و الترغيب و التهيب، و التفسير، و المغازي فيما لا يتعلق به حكم“ انتهى.

اور ترغیب و ترہیب کے لیے مذکورہ نرمی محدثین کے طرز عمل سے ظاہر ہے، جیسا کہ اگلے عنوان میں واضح ہوگا۔

یہ فرق مولانا عبدالحی لکھنوی رحمہ اللہ کی اس عبارت سے بھی مترشح ہوتا ہے:

فإن عبارة النووي، و ابن الهمام، و غیرهما مناداة بأعلى النداء بكون المراد بقبول الحديث الضعيف في فضائل الأعمال هو ثبوت الاستحباب و نحوه به؛ لا مجرد ثبوت فضيلة لعملٍ ثابتٍ بدليلٍ آخر، و يوافقه صنيع جمع من الفقهاء و المحدثين حيث يثبتون استحباب الأعمال - التي لم تثبت - بالأحاديث الضعيفة، و أيضاً لو كان المراد ما ذكره - (يعني الخفاجي من أن المراد بقبول الضعيف في الفضائل هو مجرد ثبوت فضيلة لعملٍ ثابتٍ) - كما كان لقولهم: ”يقبل الضعيف في فضائل الأعمال، و في المناقب، و في الترغيب و التهيب“ فائدة يُعتدُّ بها.

ضعیف یا موضوع حدیثوں کی پذیرائی کس کس نے کی؟

جیسا کہ گذر چکا کہ بطور متن لائی گئی حدیثوں میں شیخ الحدیث رحمہ اللہ نے کوئی ایسی حدیث اپنی دانست کے مطابق ذکر نہیں کی جو موضوع ہو، چنانچہ جس کسی حدیث کے متعلق کسی نے وضع کی بات کی ہوتی ہے اور شیخ اس کے طرق اور مؤیدات و شواہد کی بناء پر مطمئن ہوتے ہیں تو ان طرق و شواہد کے ساتھ حدیث ذکر کرتے ہیں۔

البتہ شرح میں تائید و توضیح کے طور پر امام غزالی کی احیاء العلوم، فقیہ ابواللیث کی تنبیہ

الغافلین اور قرۃ العیون جیسی کتابوں سے بکثرت لیتے ہیں، اس حقیقت کے اعتراف میں ہمیں ذرا بھی تامل نہیں کہ ان کتابوں میں انتہائی ضعیف، موضوع و بے اصل روایات کی تعداد خاصی ہے، چنانچہ ”مجموعہ فضائل اعمال“ میں بھی اس طرح کی روایات کا درآنا بعید نہیں، اس کے باوجود ہمارا دعویٰ ہے کہ اس سے اس کتاب کی معتبریت اور حیثیت پر کوئی اثر نہیں پڑتا، آخر کیوں؟

اس لیے کہ ہم نے بڑے بڑے ائمہ جرح و تعدیل اور نقاد حدیث کو دیکھا کہ جب وہ رجال کی جرح و تعدیل اور حدیثوں میں ثابت و غیر ثابت، صحیح و غیر صحیح کی تحقیق کرنے کے موڈ میں ہوتے ہیں، تو ان کا انداز تحقیق اور لب و لہجہ اور ہوتا ہے اور جب اخلاق، آداب، فضائل یا ترغیب و ترہیب کے موضوع پر قلم اٹھاتے ہیں، تو اتنا نرم پہلو اختیار کرتے ہیں کہ موضوع تک کو بطور استدلال پیش کر ڈالتے ہیں اور معلوم نہیں ہوتا کہ یہ وہی ابن جوزی، منذری، نووی، ذہبی، ابن حجر، ابن تیمیہ اور ابن قیم ہیں، جن پر فن نقد و درایت کو بجا طور پر ناز ہے اور مجموعی طور پر ان اساطین علم حدیث کا طرز عمل صاف غمازی کرتا ہے کہ ترغیب و ترہیب وغیرہ کے باب میں چشم پوشی زیادہ ہے جس کو آج کے مدعیان علم و تحقیق نہ جانے کس مصلحت سے نظر انداز کر رہے ہیں؟

امام بخاریؒ سمیت جمہور محدثین و فقہا کا ضعیف حدیث کے ساتھ نرم پہلو اختیار کرنے کا معاملہ تو معلوم ہو ہی چکا، اس کے علاوہ کچھ نامور ناقدین حدیث اور مشہور مصنفین کا ان کی کتابوں میں طرز عمل ملاحظہ فرمائیں۔

۱- حافظ ابن جوزیؒ

حافظ ابو الفرج عبدالرحمن بن الجوزیؒ نے ایک طرف موضوعات کی تحقیق میں بے مثال کتاب تصنیف فرمائی تاکہ واعظین اور عام مسلمین ان موضوع حدیثوں کی آفت سے محفوظ رہیں، نیز وہ حدیث پر وضع کا حکم لگانے میں متشدد بھی مانے جاتے ہیں، دوسری طرف اپنی پند و موعظت اور اخلاق و آداب کے موضوع پر تصنیف کردہ کتابوں میں آپ نے بہت

سی ایسی حدیثیں نقل کر ڈالی ہیں، جو ضعیف کے علاوہ موضوع بھی ہیں، مثلاً دیکھیے ان کی یہ کتابیں: ”ذمُّ الهوى“، ”تلبیس ابلیس“، ”رؤوس القواریر“ اور ”التبصرة“، جس کی تلخیص شیخ ابوبکر احسانی نے ”قرۃ العیون المبصرة بتلخیص کتاب التبصرة“ میں کی ہے۔

یہ بات حافظ ابن تیمیہ نے ”الرد علی البکری“ (ص: ۱۹) میں ابو نعیم، خطیب، ابن جوزی، ابن عساکر، اور ابن ناصر سب کے متعلق مشترکہ طور پر کہی ہے، حافظ سخاوی نے شرح الالفیہ میں لکھا:

”وقد أكثر ابن الجوزی فی تصانیفه الوعظیة فما

أشبهها من إیراد الموضوع وشبهه“۔

۲- حافظ منذری

حافظ منذری کی الترغیب والترہیب کے نہج اور اس کے متعلق حافظ سیوطی کی رائے گزر چکی اور ضمناً یہ بات بھی آئی کہ وہ ایسی حدیثیں بھی لاتے ہیں جس کی سند میں کوئی کذاب یا متہم راوی ہوتا ہے اور اس کو صیغہ تمریض ”رؤی“ سے شروع کرتے ہیں (شیخ رحمہ اللہ بھی ترغیب منذری کی ایسی کوئی روایت نقل کرتے ہیں تو صیغہ تمریض ہی سے کرتے ہیں)، حافظ منذری اپنے مقدمہ میں کتاب کی شرطوں اور مصادر و مآخذ کے ذکر سے فارغ ہو کر لکھتے ہیں:

”واستوعبت جميع ما فى كتاب أبي القاسم

الأصفهانی مما لم یکن فی الكتب المذكورة، وهو قليل، و

أضربت عن ذکر ما قیل فیہ من الأحادیث المتحققۃ الوضع“

یعنی مذکورہ اہم مصادر حدیث کے علاوہ میں نے ابوالقاسم اصفہانی کی ترغیب وترہیب (جس میں انھوں نے اپنی سند سے حدیثیں تخریج کی ہیں) کی وہ ساری حدیثیں لی ہیں، جو مذکورہ کتب میں نہیں آسکیں اور ان کی تعداد تھوڑی ہے اور ان حدیثوں کو نظر انداز

کر دیا ہے جن کا موضوع ہونا قطعی ہے۔

معلوم ہوا کہ کسی حدیث کی سند میں کذاب یا متہم راوی کا ہونا اس کے واقعی موضوع ہونے کو مستلزم نہیں ہے، تبھی تو منذرؒ نے ایسی روایات کو منتخب کر لیا، جو ان کے نزدیک قطعی طور پر موضوع نہیں ہیں اور ان کی سند میں ایسے رجال ہیں جو کذاب اور متہم کہے گئے ہیں۔

۳۔ حافظ نووی

علامہ نووی شارح صحیح مسلم کے متعلق بھی علامہ کتانی نے (الرحمة المرسلۃ ص: ۱۵) میں حافظ سیوطی کا یہ جملہ نقل کیا ہے: ”إذا علمتم بالحديث أنه في تصانيف الشيخ محي الدين النووي فاروه مطمئنين“ اس کا مطلب یہ ہے کہ وہ موضوع حدیث اپنی کتابوں میں ذکر نہیں کرتے۔ اور ضعیف حدیثیں تو اس میں شک نہیں کہ ان کی کتاب ”الاذکار“ میں ان کی تعداد خاصی ہے جس سے معذرت کے طور پر مقدمہ میں انھیں یہ حقیقت واضح کرنی پڑی کہ ضعیف حدیث اگر موضوع نہ ہو، تو فضائل اور ترغیب و ترہیب میں معتبر ہوتی ہے جیسا کہ گزرا۔

بلکہ ”ریاض الصالحین“ جو باب فضائل میں صحیح حدیثوں کا مجموعہ ہے اور جس کے متعلق انھوں نے صراحت کی ہے کہ وہ صحیح حدیث ہی ذکر کریں گے، اس میں چند ایک ضعیف حدیثیں موجود ہیں، شیخ عبدالفتاح ابونعدہ نے بطور مثال تین حدیثیں پیش کی ہیں، مثلاً:

(۱) ”الکيس من دان نفسه .. إلخ“ اس کی سند میں ابوبکر بن عبداللہ بن

ابی مریم ہے، جو بہت ہی ضعیف ہے۔ (فیض القدر ۵/۶۸)

(۲) ”ما أكرم شاب شيخاً إلا قيض الله له من يكرمه عند كبر سنه“

اس کے ضعیف ہونے میں تو کوئی شبہ نہیں؛ کیوں کہ اس کی سند میں یزید بن بیان عقیلی اور اس کا شیخ ابوالرحال خالد بن محمد الانصاری دونوں ضعیف ہیں۔ (فیض القدر ۵/۴۲۵، تہذیب التہذیب وغیرہ)

(۳) ”لاتشربوا واحداً كشرب البعير“ اس کی سند میں یزید بن سنان

ابوفروہ الرہاوی ضعیف ہیں، ترمذی کے نسخوں میں اس حدیث پر حکم مختلف ہے، بعض نسخوں میں ”حسن“ ہے اور بعض میں ”غریب“ واضح رہے کہ امام ترمذی تہا لفظ ”غریب“ اس جگہ لاتے ہیں، جہاں سند میں کوئی ضعیف راوی منفرد ہوتا ہے، حافظ نے فتح (۸۱/۱۰) میں فرمایا: سندہ ضعیف۔

۴- حافظ ذہبی

حافظ ذہبی جن کی فن جرح و تعدیل میں شانِ امامت مسلم ہے، ہزاروں راویان حدیث میں سے ہر ایک کی ذمہ دارانہ شناخت کے سلسلہ میں اپنی نظیر نہیں رکھتے، چنانچہ تخصیص المستدرک، میزان الاعتدال وغیرہ میں حدیثوں پر ان کی جانب سے صادر شدہ احکام مستند قرار دیے گئے ہیں، بلکہ بعض مواقع میں تو ان پر تشدد کا بھی الزام ہے، انھوں نے بھی اپنی ”کتاب الکبائر“ میں ضعیف، واہی، بلکہ موضوع تک کو بطور استشہاد پیش کیا ہے، شاید ان کا بھی مذہب اس سلسلہ میں ان کے پیش رو حافظ ابن الجوزی جیسا ہے، مثلاً:

۱- کبیرہ گناہ ”ترک صلاۃ“ کے تحت کئی ضعیف حدیثیں ذکر کی ہیں، ان میں وہ طویل حدیث بھی ہے، جو شیخ کی کتاب ”فضائل نماز“ ص: ۲۸ تا ۳۱ میں درج ہے، جس کے بموجب نماز کا اہتمام کرنے والے کا اللہ تعالیٰ پانچ طرح سے اکرام کرتے ہیں، اور اس میں سستی کرنے والے کو پندرہ طریقہ سے عذاب دیتے ہیں، پانچ طرح دنیا میں، تین طرح موت کے وقت، تین طرح قبر میں اور تین طرح قبر سے نکلنے کے بعد، شیخ نے تو یہ حدیث ابن حجر مکی پیشی کی ”الزواجر“ کے حوالہ سے نقل کی ہے، جس کی ابتدا ”قال بعضهم: ورد فی الحدیث“ سے کی ہے، مزید اس کے چند ایک حوالے اور مؤیدات ذکر کرتے ہوئے حافظ سیوطی کی ذیل الکالی سے نقل کیا کہ ابن النجار نے ذیل تاریخ بغداد میں اپنی سند سے ابو ہریرہؓ کے طریق سے اس کو روایت کیا ہے، میزان الاعتدال میں ہے: ”هذا حدیث باطل، رگبہ علی بن عباس علیٰ ابی بکر بن زیاد النیسابوری...“ پھر امام غزالیؒ اور صاحب منہیات کے حوالہ سے بھی اس مضمون کو مؤید کیا، الغرض شیخ نے تو مذکورہ بالا تمام حضرات کے

طرز عمل سے یہ نتیجہ نکالا کہ حدیث بے اصل نہیں ہے اور ترغیب و ترہیب کے لیے پیش کی جاسکتی ہے۔

لیکن تعجب حافظ ذہبیؒ پر ہے کہ خود میزان میں اس کے باطل ہونے کی تصریح فرماتے ہیں اور ”کتاب الکبائر“ میں ”قد ورد فی الحدیث“ کے صیغہ جزم سے اس طرح ذکر کرتے ہیں جیسے کتنی مضبوط درجہ کی حدیث ہو۔

۲- اسی کتاب کے ص: ۲۲ پر کبیرہ گناہ ”عقوق الوالدین“ کے تحت یہ حدیث نقل کرتے ہیں: ”لو علم الله شيئاً أدنى من الألف لنهَى عنه، فليعمل العاق ما شاء أن يعمل، فلن يدخل الجنة، وليعمل البار ما شاء أن يعمل، فلن يدخل النار“ اس حدیث کو دیلمی نے اصرم بن حوشب کے طریق سے حضرت حسین بن علیؑ کی حدیث سے مرفوعاً روایت کیا ہے، اس اصرم کے متعلق خود حافظ ذہبی میزان (۲۶۱) میں فرماتے ہیں: ”قال يحيى فيه: كذاب خبيث، وقال ابن حبان: كان يضع الحديث على الثقات“ اس میں شبہ نہیں کہ حدیث میں معنوی نکارت کے علاوہ ایک کذاب اس کی روایت میں منفرد ہے، جو کسی طرح ترغیب و ترہیب میں قابل ذکر نہیں ہے اور ذہبی نے اس سے استشہاد کیا۔

۳- کبیرہ گناہ شرب خمر کے تحت دو ایسی حدیثیں نقل کی ہیں، جن پر محدثین نے وضع کا حکم لگایا ہے، ایک صفحہ ۸۹ پر حضرت ابو سعید خدریؓ کی روایت سے، جس کے بموجب شرابی کی توبہ قبول نہیں ہوتی، دوسری صفحہ ۹۱ پر حضرت ابن عمرؓ کی روایت سے، جس کے بموجب شرابی کو سلام کرنا، اس کے جنازہ میں شرکت وغیرہ کو رسول اللہ ﷺ نے منع فرمایا ہے۔

حافظ ذہبیؒ کی ہی دوسری کتاب ”العلو للعلی الغفار“ ہے، اس میں بھی کافی حد تک تساہل پایا جاتا ہے؛ لیکن اس کا معاملہ ہلکاپوں ہے کہ اس میں ذہبیؒ نے حدیثیں اپنی سند سے ذکر کی ہیں، اب یہ لینے والے کی ذمہ داری ہے کہ تحقیق کر کے لے۔

۵- حافظ ابن حجرؒ

حافظ ابن حجر عسقلانیؒ جو حدیثوں کے طرق و الفاظ پر وسیع نظر رکھنے کے سلسلہ میں اپنا

ثانی نہیں رکھتے، اور احادیث و روایات کے مراتب کی شناخت و تعیین میں سند ہیں، یہ اپنی کتابوں میں موضوع اور بے اصل روایات ہرگز پیش نہیں کرتے، البتہ کسی حدیث پر موضوع کا حکم لگانے میں بہت ہی محتاط ہیں، محدث مغرب علامہ احمد بن الصدیق الغماری رحمہ اللہ اپنی کتاب ”المغیر علی الأحادیث الموضوعۃ فی الجامع الصغیر“ کے صفحہ ۷۷ میں حدیث: ”آفة الدین ثلاثة: فقیہ فاجر، وإمام جائر، ومجتهد جاهل“ (جو مسند فردوس کے حوالہ سے ابن عباسؓ کے مسند کے طور پر جامع صغیر میں ہے) کو نقل کر کے فرماتے ہیں:

قال الحافظ فی زهر الفردوس: فیہ ضعف وانقطاع.

قلت (الغماری): بل فیہ کذاب وضاع، وهو نهشل بن سعید، فالحدیث موضوع، والحافظ وشيخه العراقي متساهلان فی الحكم للحدیث، ولا یکادان یصرحان بوضع حدیث إلا إذا كان كالشمس فی رابعة النهار (كما فی التعليقات علی الأجوبة الفاضلة)۔

یعنی محدث احمد بن الصدیق الغماری کے بقول حافظ ابن حجر اور ان کے شیخ حافظ عراقی دونوں حدیث پر وضع کا حکم اس وقت تک نہیں لگاتے، جب تک علامات وضع روز روشن کی طرح نہیں دیکھ لیتے، اگر یہی مسلک شیخ زکریا رحمہ اللہ نے مجموعہ فضائل اعمال میں اختیار کر لیا تو اس قدر اوہلا مچانے کی کیا ضرورت ہے؟

۶- حافظ سیوطی:

حافظ ابوبکر سیوطی تو اس میدان کے مرد اور ضعاف و موضوعات کی پذیرائی میں ضرب المثل ہیں، انھوں نے اپنی کتاب الجامع الصغیر کے مقدمہ میں اپنی شرط کی وضاحت کرتے ہوئے لکھا: ”و سنئہ عما تفرد بہ وضاع او کذاب“ اس کی شرح میں حافظ عبدالرؤف المناوی لکھتے ہیں:

”إن ما ذكره من صونه عن ذلك أغلبي، أو ادعائي،

وإلا فكثيراً ما وقع له أنه لم يصرف إلى النقد الاهتمام، فسقط فيما التزم الصون عنه في هذا المقام كما ستراه موضحاً في مواضعه، لكن العصمة لغير الأنبياء متعذرة، والغفلة على البشر شاملة منتشرة، والكتاب مع ذلك من أشرف الكتب مرتبةً وأسماءها منقبةً“ - (فيض القدير ۲۱/۱)

یعنی حافظ سیوطیؒ کا یہ کہنا کہ میں نے ایسی حدیث سے اس کتاب کو محفوظ رکھا ہے، جس کی روایت میں کوئی کذاب یا وضاع منفرد ہو، یہ دعویٰ یا تو اکثری ہے یا دعویٰ محض ہے، کیوں کہ بہت سے مواقع ایسے ہیں، جہاں آپ نے صحیح طور پر پرکھا نہیں، چنانچہ جس سے محفوظ رکھنے کا التزام کیا تھا، وہ نادانستہ طور سے کتاب میں در آیا، جیسا کہ موقع پر وضاحت سے آپ کو معلوم ہوگا، بہر حال معصوم نبی کے علاوہ کوئی نہیں، بھول چوک انسانی خاصہ ہے، اس کے باوجود کتاب مرتبہ وحییت کے اعتبار سے عظیم ترین ہے اور بلند پایہ خصوصیات کی حامل ہے۔

محدث احمد بن الصديق الغماري اپنی کتاب ”المغیر علی الاحادیث الموضوعة فی الجامع الصغیر“ میں لکھتے ہیں:

”بلکہ اس میں جو حدیثیں سیوطیؒ نے ذکر کی ہیں، ان میں وہ حدیثیں بھی ہیں، جن کے موضوع ہونے کا حکم خود انھوں نے لگایا ہے یا تو اپنی الالی میں ابن جوزی کی موافقت کر کے یا خود ذیل اللالی میں بطور استدراک ذکر کر کے“۔

شیخ عبدالفتاح ابو غدہ رحمہ اللہ نے الجامع الصغیر کی سات ایسی حدیثوں کی تعیین کی ہے، جن کے وضع پر مؤلف نے ابن جوزی کی موافقت کی ہے اور پندرہ ایسی حدیثوں کی جن پر مؤلف نے اپنی طرف سے ذیل اللالی میں وضع کا حکم لگایا ہے۔ حافظ سیوطی کے تساہل پر

بصیرت افروز کلام کے لیے دیکھئے: (تعلیقات علی الاجوبة الفاضلة للشيخ ابو غدة ص: ۱۲۶ تا ۱۳۰)

جیسا کہ معلوم ہو چکا کہ جن حدیثوں کے متعلق موضوع ہونے کا شیخ کو شبہہ بھی ہوتا ہے، تو مؤیدات و شواہد جمع کرنے کا پورا اہتمام فرماتے ہیں، تو کیا اس بنا پر ”مجموعہ فضائل اعمال“ حافظ سیوطی کی کتاب سے اگر فائق نہیں، تو اس کے برابر بھی نہیں قرار دیا جاسکتا؟ ہمارے نزدیک اس پر بھی وہ تبصرہ منطبق ہوتا ہے، جو مناوی نے جامع صغیر پر کیا۔

۷- حافظ ابن قیم الجوزیہ

حدیثوں پر وضع کا حکم لگانے میں جو محدثین متشدد مانے جاتے ہیں، ان میں ایک نام حافظ ابن قیم کا ہے، اس دعویٰ کا ثبوت ان کی کتاب ”المنار المنیف فی الصحیح والضعیف“ جس میں انھوں نے چند ایک ابواب پر یہ کلی حکم لگایا ہے کہ اس باب میں جو کچھ مروی ہے باطل ہے، تاہم اس میں شک نہیں کہ نقد حدیث میں ان کی حیثیت مرجع و سند ہے۔ لیکن ان کا بھی حال یہ ہے کہ اپنی بعض تصنیفات مثلاً مدارج السالکین، زاد المعاد وغیرہ میں کتنی ہی ضعیف اور منکر حدیثیں کوئی تبصرہ کے بغیر بطور استدلال پیش کر ڈالتے ہیں، خاص طور سے اگر حدیث ان کے نظریہ کی تائید میں ہوتی ہے تو اس کی تقویت میں بات مبالغہ کی حد تک پہنچ جاتی ہے، مثلاً: زاد المعاد (۵۴۳-۵۷) میں وند بنی المنفق پر کلام کے ذیل میں ایک بہت لمبی حدیث ذکر کی ہے، جس میں یہ الفاظ بھی ہیں: ”ثم... تلبثون ما لبثتم، ثم تبعث الصائحة، فلعمرو إلهك ما تدع على ظهرها شيئاً إلا مات، تلبثون ما لبثتم، ثم يتوفى نبيكم، والملائكة الذين مع ربك، فأصبح ربك عز وجل يطوف في الأرض، وخت عليه البلاد...“

اس حدیث کو ثابت و صحیح قرار دینے میں ابن قیم نے پورا زور صرف کیا ہے، چنانچہ فرماتے ہیں:

”هذا حديث جليل كبير تنادي جلالته، وفخامته،“

وعظمتہ علی أنه قد خرج من مشكاة النبوة، لا يعرف إلا من

حدیث عبد الرحمن بن المغيرة المدني“

پھر عبدالرحمن بن مغیرہ کی توثیق اور ان کتابوں کے حوالوں کے ذریعہ جن میں یہ حدیث تخریج کی گئی ہے لمبا کلام کیا، حالاں کہ خود ان کے شاگرد حافظ ابن کثیر نے ”البدایة والنبایة“ میں لکھا کہ: ”هذا حدیث غریب جداً، وألفاظها فی بعضها نكارة“ یعنی یہ حدیث انتہائی اوپری ہے، اس کے بعض الفاظ میں نکارت ہے، حافظ ابن حجر نے تہذیب التہذیب میں عاصم بن لقیط بن عامر بن المنتفق العقیلی کے ترجمہ میں لکھا کہ ”وہو حدیث غریب جداً“، جب کہ علامہ ابن قیم نے اس کی تائید میں کسی کہنے والے کے اس قول تک کو نقل کر ڈالا ہے: ”ولا ینکر هذا القول إلا جاحد، أو جاهل، أو مخالف للكتاب والسنة“۔

یہ چند نمونے ہیں جو مشتمل نمونہ از خروارے پیش کیے گئے، ان سے ضعیف حدیث کے متعلق امت کا مجموعی طرز عمل معلوم ہو گیا، اور یہ بات اظہر من الشمس ہو گئی کہ بطور عمل متواتر حدیث ضعیف کا احترام ہوتا چلا آیا ہے، اس کے خلاف کوئی موقف ”اتباع غیر سبیل المؤمنین“ (جماعت مسلمین کے راستہ کو چھوڑنے کے مرادف) ہے، خاص کر فضائل وغیرہ کے باب میں ضعیف حدیث کو بیان کرنا یا کسی کتاب میں شامل کرنا جرم نہیں ہے، ایسا کرنے والوں کی یہ ایک لمبی قطار ہے، ہم تو ان حضرات پر مکمل اعتماد کرتے ہیں، جو کچھ دینی و علمی ورثہ ہم تک پہنچا وہ اسی قدسی صفت جماعت کا احسان ہے، البتہ جن لوگوں کو ان کے طرز عمل پر اعتراض ہے وہ جانیں کہ یہ لوگ مجرم ہیں یا نہیں؟

شیخ نے بجا طور پر کہا اور کیا خوب کہا:

”اگر ان سب اکابر کی یہ ساری کتابیں غلط ہیں، تو پھر فضائل

حج کے غلط ہونے کا اس ناکارہ کو بھی قلق نہیں“

(کتب فضائل پر اشکالات اور ان کے جوابات ص: ۱۸۴)

تیسرا نکتہ

بعض ناقدین نے مجموعہ فضائل اعمال میں کثرت سے قصص و حکایات نقل کرنے پر تنقید کی ہے، اور بعض قصص کے وقوع کا انکار کرتے ہوئے انہیں خرافات کا پلندہ اور دین سوز حکایات قرار دیا ہے، ہم یہ دعویٰ نہیں کرتے کہ جتنے واقعات شیخ نے نقل کیے ہیں، سب صحیح ہی ہیں اور نہ شیخ کو ان حکایات کی صداقت منوانی منظور ہے؛ بلکہ ان قصوں کے داخل کتاب کرنے کا مقصد عبرت پذیری اور سبق آموزی میں اضافہ کرنا ہے اور یہ کوئی عیب نہیں، بلکہ مزاج شریعت کے عین موافق ہے، بشرطے کہ دین و عقیدہ کا اس سے کوئی نقصان نہ ہو۔

اس میں شک نہیں کہ سچے واقعات کا عبرت پذیری اور تہذیب نفس میں خاصا دخل ہوتا ہے، انسانی طبیعت کسی واقعہ کے تناظر میں پیدا شدہ نتائج سے جس قدر متاثر ہوتی ہے، معروضی انداز کی پند و موعظت سے اتنی متاثر نہیں ہوتی، یہی وجہ ہے کہ قرآن کریم میں عبرت پذیری کے لیے جا بجا قصص بیان کیے گئے ہیں، ”لقد كان في قصصهم عبرة لأولي الألباب“ (یوسف: ۱۱۱) اور آل حضرت ﷺ کو اس مقصد کی خاطر قصہ بیان کرنے کی تعلیم بھی دی گئی ہے، ”فأقصص القصص لعلهم يتفكرون“ چنانچہ آپ ﷺ نے بعض تعلیمات کو ذہن نشین کرانے اور عبرت پذیری کی خاطر پچھلوں کے واقعات و قصص بیان بھی فرمائے، جو دو اوین حدیث اور کتب تاریخ میں محفوظ ہیں، بعض مصنفین کتب حدیث نے اپنی مصنفات و جوامع میں کتاب الامثال، کتاب القصص وغیرہ کے مستقل عنوان بھی رکھے۔

چوں کہ ان قصوں کے بیان سے تحریم و تحلیل کا مفہوم لازم نہیں آتا؛ اس لیے آپ ﷺ نے شریعت مصطفویہ پر کسی طرح کی آنچ نہ آنے دینے کی شرط کے ساتھ بنی اسرائیل کے قصے بیان کرنے کی اجازت مرحمت فرمائی ہے: ”حدثوا عن بنی اسرائیل ولا حرج، ومن كذب على متعمداً فليتبوأ مقعده من النار“۔ (مسند احمد ۵۶/۳، صحیح ابن حبان

ظاہر ہے جن قصوں کے بیان کرنے کی اجازت دی گئی ہے ضروری نہیں کہ وہ پایہ

ثبوت کو پہنچے ہوئے ہوں، اور اگر ثابت بھی ہوں تو ضروری نہیں کہ اسی تفصیل کے ساتھ ہوں جس تفصیل سے بیان کیے جا رہے ہیں، بلکہ جو قصے خود آں حضرت ﷺ نے بیان فرمائے ہیں، ان میں بھی مرکز تو جان کے وہ حصے ہیں، جو مبنی بر موعظت و عبرت ہیں۔

ایک مثال

مثال کے طور پر حدیث ام زرع جو صحیحین کے علاوہ حدیث کی امہات کتب میں صحیح سندوں سے منقول ہے، یہ قصہ کہاں رونما ہوا؟ جن گیارہ عورتوں کی بات نقل کی گئی ہے ان کے نام و نسب کیا ہیں؟ پھر کون سی بات کس عورت نے کہی؟ یہ سب غیر معلوم ہے، پھر قصہ کو خود رسول اللہ ﷺ نے بیان فرمایا یا حضرت عائشہ ام المؤمنین یا صحابہ میں سے کسی اور نے؟ اس سلسلہ میں شرح حدیث کا اختلاف ہے، نیز پورے قصہ کو پڑھیے تو معلوم ہوگا کہ ان عورتوں نے اپنے اپنے شوہروں پر جو کچھ تبصرے کیے ہیں، ان میں بعض تو ایسے ہیں کہ بخاری شریف پڑھنے والا طالب علم بڑی مشکل سے اپنی ہنسی ضبط کر پاتا ہے؛ لیکن چوں کہ قصہ کا مقصد اصلاً درس عبرت ہے؛ اس لیے کوئی بھی عاقل یہ کہنے کی جسارت نہیں کرے گا کہ امام بخاری نے حیا سوز قصے صحیح بخاری میں بھر دیے یا نعوذ باللہ حدیث میں حیا سوز قصے بیان کیے گئے، اگر کوئی کہتا ہے تو یہ اس کے خبث باطن کی عکاسی کرتا ہے۔

اور جیسا کہ معلوم ہو چکا کہ موعظت و قصص میں کافی حد تک تساہل ہے اور حضرت شیخ الحدیث رحمہ اللہ نے جو قصے و حکایات نقل کیے ہیں، وہ پچھلی کتابوں سے ماخوذ ہیں؛ اس لیے اولاً تو ان کے متعلق یہ مطالبہ کہ وہ صحت کے اعتبار سے بالکل کھرے ہونے چاہئیں، بے جا مطالبہ ہے؛ ثانیاً حوالہ دینے کے بعد ناقل اپنی ذمہ داری سے بری ہو جاتا ہے۔

مخیر العقول قصے

رہی بات بعض ان قصوں کی جن کا تعلق خرق عادت امور کے ظہور و وقوع سے ہے، مثلاً سید احمد رفاعی کبیر کے قصہ میں روضہ اقدس سے دست مبارک برآمد ہونے کا معاملہ تو

اس طرح کے واقعات میں واقعی طالب حق کے لیے استبعاد کی کوئی چیز نہیں ہے، اللہ تعالیٰ خرق عادت امور کو وقتاً فوقتاً ظاہر فرماتے ہیں، پھر یہ بھی ضروری نہیں کہ نمودار ہونے والا دست مبارک حقیقی ہو، بلکہ وہ مثالی بھی ہو سکتا ہے جیسا کہ بیک وقت ہزاروں کی تعداد میں زمین کے مختلف خطوں میں مردے دفن ہوتے ہیں، اور وہاں ان کو آں حضرت ﷺ کی شبیہ مبارک دکھائی جاتی ہے، وہ حقیقی بھی ہو سکتی ہے اور مثالی بھی۔

کتاب سے متعلق اس طرح کے اشکالات متعدد حضرات کو پیش آئے، انھوں نے شیخ سے رجوع کیا تو شیخ نے خطوط کے ذریعہ ان کے محققانہ و تشفی بخش جواب دیے، ان خطوط میں بعض بہت مدلل، پر مغز اور متعلقہ مسئلہ میں نادر و ٹھوس معلومات کا ذخیرہ ہیں، یہ خطوط حضرت شیخ کے نواسے اور ان کے علمی نوادرات کے امین مولانا محمد شاہد صاحب سہارنپور نے مستقل طور سے (کتب فضائل پر اشکالات اور ان کے جوابات) کے نام سے طبع کرا دیے ہیں، مجموعہ فضائل کے ہر ایسے قاری کو ہم مذکورہ کتاب کو مطالعہ میں رکھنے کا مخلصانہ مشورہ دیتے ہیں جس کو دوران مطالعہ کچھ الجھنیں پیش آتی ہیں، ان شاء اللہ کہیں نہ کہیں اس کے اشکال کا حل مل جائے گا۔ واللہ یھدی من یشاء الیٰ صراط مستقیم۔

ضمیمہ

(از: مجالس حضرت مولانا محمد امین صفدر اکاڑوی مدظلہ پاکستان)

کراچی کے سفر میں ایک صاحب سے ملاقات ہوئی، جو اپنا نام مرزا وحید بیگ بتا رہے تھے، وہ اصل میں پنجابی ہیں، مگر عرصہ دراز سے امریکہ میں مقیم ہیں، انھوں نے اپنی سرگزشت یوں بیان فرمائی کہ:

میں یہاں سے ایف، اے کر کے امریکہ گیا تھا، ایک سال اس حال میں گزرا کہ وہاں عیدین کے علاوہ چند اور نمازیں میں نے پڑھیں، آخر عید کی نماز میں دو تین ساتھیوں سے ملاقات ہوئی، جو تبلیغی جماعت سے تعلق رکھتے تھے، انھوں نے میرا ایڈریس نوٹ کیا اور مجھ سے رابطہ رکھا۔

زندگی میں تبدیلی

ان حضرات کی صورت اور سیرت شریعت محمد ﷺ کی ترجمان تھی، ان کے ساتھ اٹھنے بیٹھنے سے مجھے بھی اسلامی زندگی کا احساس ہوا، میں نے تبلیغی جماعت کے ساتھ وقت لگانا شروع کر دیا، مجھے ایک عجیب ذہنی سکون اور قلبی راحت محسوس ہوئی، اور الحمد للہ میں نماز، روزے کا پابند بن گیا، حرام و حلال کا امتیاز کرنے لگا، اپنے وقت اور مال سے کچھ حصہ دین سیکھنے اور اس کی تبلیغ کرنے کے لیے وقف کر دیا، بیوی و بچوں، دوست و احباب؛ سب پر محنت کی اور ایک پرسکون دینی ماحول بن گیا اور میری زندگی کے پورے چار سال اسی طرح گزرے، میں نے اور میری بیوی نے گزشتہ زندگی کی نمازوں کو قضا کیا، حقوق اللہ اور حقوق العباد میں جو کوتاہیاں ہوئی تھیں، شرعی مسائل پوچھ کر ان کی ادائیگی اور اللہ تعالیٰ کی بارگاہ میں ندامت اور توبہ کا شغل اختیار کیا، فضائل اعمال، تعلیم الاسلام اور بہشتی زیور مستقل خریدے اور ان کی تعلیم و عمل میں کوشش کی۔

نیا موڑ

چار سال کے بعد ایک عید کے موقع پر ہی دو تین نوجوانوں نے مجھے آگھیرا، بڑی گرم جوشی سے ملاقات ہوئی، انھوں نے میرے دینی جذبات اور کوششوں کی تعریف کی، اگرچہ ان نوجوانوں کے چہرہ پر نہ شرعی ڈارھی تھی، نہ ان کا لباس شرعی انداز کا تھا؛ لیکن وہ دین سے لگاؤ اور محبت کا ذکر اس جوش سے کرتے تھے کہ ان کا گرویدہ ہو گیا، ان کے ساتھ اٹھنا بیٹھنا ہو گیا، اسی نیت سے کہ ان کے جذبہ کی قدر کر کے ان کو شرعی صورت و سیرت اور شرعی لباس اور احکام پر آسانی سے آمادہ کیا جاسکتا ہے، میں ان کے ہاں گیا، ان کے پاس اسلامی کتابوں کی ایک لائبریری تھی، انھوں نے مجھے کہا کہ آپ لوگوں کا دین انڈیا سے آیا ہے اور ہمارا مکہ مدینہ سے، اور یہ کہتے ہوئے ایک کتاب ”صلاة الرسول ﷺ“ مصنفہ مولانا صادق سیالکوٹی مجھے دی کہ اگر مکہ مدینہ کا دین ماننا ہے؛ تو یہ کتاب پڑھو، میں نے یہ کہتے ہوئے کتاب لے لی

کہ یہ کتاب تو سیال کوٹ کی ہے، نہ مکہ مدینہ کی، انھوں نے کہا کہ: یہ اگر چہ سیال کوٹ میں لکھی گئی؛ مگر باتیں مکہ مدینہ کی ہیں۔

پہلا فرق

میں نے کہا کہ حضرت شیخ الحدیث رحمۃ اللہ علیہ نے بھی فضائل اعمال میں آیات قرآنیہ، احادیث نبویہ اور نیک لوگوں کے واقعات ہی ذکر فرمائے ہیں، بہت عجیب کتاب ہے، میری زندگی میں یہ تبدیلی اسی کتاب کی ہے کہ میں بے نمازی تھا نمازی بن گیا، جھوٹ بولتا تھا اس سے توبہ کی، حرام حلال کا خیال نہیں کرتا تھا، اب پوری کوشش کر کے حرام سے بچتا ہوں، میری زندگی اور سیرت میں جو اسلامی رنگ ہے، یہ اسی کتاب کی برکت ہے۔

انھوں نے فوراً میری بات کاٹتے ہوئے کہا کہ آپ پڑھے لکھے آدمی ہیں، شیخ الحدیث صاحب نے بہت سی باتیں بلا حوالہ نقل کر دی ہیں، انھوں نے مجھے کئی ایک مقامات دکھائے جہاں کوئی حوالہ نہ تھا اور پھر صلاۃ الرسول ﷺ دکھا کر کہہ رہے تھے کہ دیکھو ہر بات با حوالہ ہے، دین ہمیشہ با حوالہ اور مستند ہونا چاہئے، نہ کہ بے حوالہ اور غیر مستند، اس بات سے میں ان کے سامنے لا جواب ہو گیا اور واقعی مجھے بہت بڑا دھچکا لگا کہ حضرت شیخ الحدیث صاحب نے بہت جگہ حوالے کیوں نہیں دیئے؟ اس نے یہ بتاتے ہوئے مجھے کہا کہ آپ مجھے اس کا جواب دیں!

میں (مولانا کا ڈوی) نے کہا اس کا جواب حضرت شیخ الحدیث رحمۃ اللہ علیہ خود دے

چکے ہیں، فرماتے ہیں:

”اس جگہ ایک ضروری امر پر متنبہ کرنا بھی لا بدی ہے، وہ یہ کہ

میں نے احادیث کا حوالہ دینے میں مشکوٰۃ، تنقیح الرواۃ، مراقاۃ، احیاء العلوم کی شرح اور منذری کی ترغیب وترہیب پر اعتماد کیا ہے اور کثرت سے ان سے لیا ہے؛ اس لیے ان کے حوالہ کی ضرورت نہیں سمجھی، البتہ ان کے علاوہ کہیں سے لیا ہے تو اس کا حوالہ نقل کر دیا ہے۔“ (فضائل

قرآن ص: ۷)

اس نے اس عبارت کو تین دفعہ پڑھا اور کہنے لگا کہ حضرت رحمۃ اللہ علیہ نے واقعی بات واضح فرمادی؛ لیکن میں نے بھی پورا مطالعہ نہیں کیا تھا۔

پھر میں نے کہا کہ ”صلاة الرسول ﷺ“ میں بھی کئی باتیں بلاحوالہ درج ہیں، ص ۴۴۹ تا ۴۵۴ میں جو اذکار و اعمال درج کیے ہیں، وہ سب بلاحوالہ ہیں؛ چنانچہ مولوی عبد الرؤف غیر مقلد ”صلاة الرسول کلاں“ کے حاشیہ پر آیت کریمہ کے عمل کا یوں مذاق اڑاتا ہے:

”کیا ایسا بہتر نہیں؟ کہ یہ وظیفہ آیت کریمہ کرنے والے کو ایک مچھلی نما صندوق میں بند کر کے دریا یا سمندر میں پھینک دیا جائے تاکہ حضرت یونس علیہ السلام کے مچھلی کے پیٹ کے اندھیرے کا نہ صرف نقشہ ہی کھینچ جائے؛ بلکہ یونس علیہ السلام والی صحیح کیفیت پیدا ہو جائے، اس طریق پر عمل کرنے سے ۴۱ دن انتظار کی ضرورت نہیں، بلکہ چند ہی گھنٹوں میں بفضلہ تعالیٰ سارے ہوموم و غموم کے بادل چھٹ جائیں گے، کسی طرح کی بھی مشکل و مصیبت باقی نہ رہے گی، بلکہ سب پریشانیوں اور مصیبتوں سے نجات ابدی حاصل ہوگی، اِنَّا لِلّٰہِ وَاِنَّا اِلَیْہِ رَاجِعُونَ، مجھے نہایت تعجب بھی ہے اور افسوس بھی کہ اس قسم کی لالچنی چیزیں اور خرافات ہم سلفیین میں کدھر سے گھس آئیں، باللہ علیکم کیا اس قسم کی باتیں اللہ عزوجل کی ذات اقدس سے استہزاء کے مترادف نہیں؟ یہ طریقے کس آیت قرآنی اور کس حدیث نبوی سے ماخوذ ہیں“۔ (صلاة الرسول: ۵۰۴)

غلط حوالے

وہ شخص تو یہ بے حوالہ باتیں اور ان پر تبصرہ پڑھ کر ہی حیران ہو رہا تھا کہ میں نے

بتایا کہ: ”صلاة الرسول“ میں تو بہت سے حوالے بھی غلط ہیں، دیکھئے صلاة الرسول ص: ۱۳۶ پر زیر عنوان ”نماز کے لامثال محاسن“ فضائل کی ۲۴ احادیث نقل کی ہیں، اور حوالہ صحاح ستہ کا دیا ہے؛ مگر ان میں سے ۱۴ احادیث ۱، ۲، ۳، ۴، ۵، ۶، ۷، ۸، ۹، ۱۰، ۱۱، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰ کا نشان تک صحاح ستہ میں نہیں ہے۔

اسی طرح مولوی عبدالرؤف صاحب ہی لکھتے ہیں:

”بعض ایسی احادیث بھی ہیں کہ موصوف نے انھیں جن کتب

کی طرف منسوب کیا ہے، ان کتب میں وہ نہیں پائی جاتیں، مثلاً: ص

۲۷۸، ۲۸۳، ۳۱۱، ۳۴۳، ۳۵۸، ۵۷۱، ۶۳۹، ۶۶۵، ۶۶۷، ۶۷۷

(صلاة الرسول مثنیٰ ص: ۱۴)

یہ ۱۴ احادیث بھی ایسی ہیں، جن کے حوالے غلط ہیں، مثال کے طور پر یہ چھبیس غلط حوالے دئے ہیں، ورنہ اس خانہ ہمہ آفتاب است، میں نے کہا اس چھوٹی سی کتاب میں غلط حوالوں کی اتنی بھر مار؟ اب تو مرزا وحید بیگ بھی دریائے حیرت میں غرق تھا، اور بار بار کہہ رہا تھا کہ یا اللہ! تیرے سادہ دل بندے کدھر جائیں؟

ضعیف احادیث

جناب وحید صاحب نے کہا کہ پھر انھوں نے مجھے بتایا کہ اکثر باتیں تو شیخ الحدیث نے بلا حوالہ لکھیں اور جن کا حوالہ دیا ان میں سے بھی اکثر ضعیف، جھوٹی اور من گھڑت احادیث لکھ دیں؛ لیکن ”صلاة الرسول“ میں ایک بھی ضعیف حدیث نہیں ہے، وحید صاحب نے بتایا کہ ان کا یہ اعتراض تو واقعی بہت وزنی تھا، جس سے میں ”فضائل اعمال“ سے دل برداشتہ ہو گیا۔

میں نے کہا ان کا یہ اعتراض محدثین کے مسلمہ اصول کے خلاف ہے؛ کیوں کہ محدثین کا اصول ہے کہ فضائل اعمال اور ترغیب و ترہیب میں ضعیف احادیث مقبول ہیں، خود حضرت شیخ الحدیث رحمہ اللہ نے اس اصول کو بیان فرمایا، چنانچہ فضائل نماز کے آخر میں

آخری گزارش کے تحت فرماتے ہیں:

”خیر میں اس امر پر تنبیہ ضروری ہے کہ حضرات محدثین رضی اللہ عنہم اجمعین کے نزدیک فضائل کی روایات میں توسع ہے اور معمولی ضعف قابل تسامح؛ باقی صوفیائے کرام رحمہم اللہ کے واقعات تو تاریخی حیثیت رکھتے ہی ہیں اور ظاہر ہے کہ تاریخ کا درجہ حدیث کے درجہ سے کہیں کم ہے۔“ (فضائل نماز ص: ۹۶)

ایک جگہ فرماتے ہیں:

”اگرچہ محدثانہ حیثیت سے ان پر کلام ہے؛ لیکن یہ کوئی فقہی مسئلہ نہیں جس میں دلیل اور حجت کی ضرورت ہو، مبشرات اور منامات ہیں۔“ (فضائل درود ص: ۵۶)

میں نے کہا کہ میں اس کی تھوڑی سی تفصیل عرض کر دیتا ہوں، جس طرح سارے حساب کا خلاصہ دوہی قاعدے ہیں جمع اور تفریق؛ حدیث کی سند کے راوی میں بھی بنیادی طور پر دوہی باتیں دیکھی جاتی ہیں ”حفظ“ اور ”عدالت“۔ اس کا حافظ اچھا ہو اور وہ نیکو کار ہو، فاسق فاجر نہ ہو، اگر راوی میں ضعف حفظ کی وجہ سے ہے، تو اس کو محدثین ضعف قریب کہتے ہیں؛ کیوں کہ متابعت یا شواہد سے ختم ہو جاتا ہے، قرآن پاک میں اللہ تعالیٰ نے دو عورتوں کی گواہی کو ایک مرد کے برابر قرار دیا ہے، وجہ یہی بتائی ہے کہ اگر ایک عورت بھول جائے گی تو دوسری یاد دلا دے گی، اسی سے محدثین نے یہ اصول بنا لیا کہ اگر ایک حدیث کی دو سندیں ہوں اور دونوں میں ایک راوی ایسا ہو کہ جس کا حافظ کمزور ہو؛ تو دونوں سندیں مل کر وہ حدیث صحیح مانی جائے گی، اسی لیے حضرت شیخ الحدیث رحمہ اللہ بہت جگہ یہ تحریر فرمادیتے ہیں کہ یہ مضمون بہت سی روایات میں آیا ہے؛ تاکہ معلوم ہو جائے کہ شواہد و متابعات کی وجہ سے مقبول ہے، اب روایات کو رد کرنا گویا قرآنی اصول کا انکار کرنا ہے، تو اعتراض حضرت رحمہ اللہ کی بجائے قرآن پاک پر کرنا چاہئے۔

اور اگر راوی عادل نہ ہو تو اس کو ضعف شدید کہتے ہیں، اس لیے احکام میں اس کی روایت حجت نہیں ہوتی، مگر فضائل اور تاریخ میں سرے سے عدالت ہی شرط نہیں، رسول اقدس ﷺ فرماتے ہیں: ”حدثوا عن بنی اسرائیل ولا حرج“ (بخاری ۴۹۱/۱، ترمذی ۱۰۷۲)۔ بنی اسرائیل سے روایت کرو، کوئی حرج نہیں، جب ترغیب و ترہیب کے واقعات کافروں تک سے روایت کرنے کی اجازت ہے؛ تو یہ غیر عادل کیا یہود سے بھی بدتر ہیں؟ ہرگز نہیں، پھر یہاں بھی جب کسی طریقوں سے روایت ہو اس کے بیان میں کوئی حرج نہیں، ہاں احکام میں ایسے راویوں کی روایت حجت نہیں، پس معلوم ہوا کہ حضرت شیخ الحدیث نے جو روایات لی ہیں، وہ قرآن پاک، احادیث نبویہ، اور محدثین کے اصول کے عین مطابق لی ہیں، اور سب محدثین نے فضائل میں یہی طریق اختیار فرمایا ہے، امام نوویؒ مقدمہ شرح مسلم (۲۱/۱) اور شیخ الاسلام ابن تیمیہؒ فتاویٰ (۶۵/۱-۶۸) پر تصریح فرماتے ہیں کہ فضائل میں ضعاف مقبول ہیں۔

دوسرا رخ

میں نے کہا: آپ حیران ہوں گے کہ ”صلاة الرسول“ میں نہ صرف فضائل میں بلکہ احکام میں بھی ضعیف احادیث کی بھرتی کر دی گئی ہے، مولوی عبدالرؤف صاحب نے نمبر وار ۸۴ احادیث کی نشان دہی کی ہے، جو انتہائی ضعیف احادیث ہیں:

۱۵۳، ۱۱۰، ۱۰۹، ۱۰۷، ۸۸، ۸۵، ۷۳، ۶۶، ۵۶، ۵۳، ۵۲، ۳۴، ۲۲، ۱۶، ۱۴، ۱۳، ۶
 ۲۰۶، ۲۰۵، ۲۰۴، ۱۷۳، ۱۷۲، ۱۶۹، ۱۶۸، ۱۶۷، ۱۶۶، ۱۶۵، ۱۶۴، ۱۶۳، ۱۶۱، ۱۶۰، ۱۵۹
 ۲۶۶، ۲۶۵، ۲۴۹، ۲۴۸، ۲۴۱، ۲۳۹، ۲۳۶، ۲۳۴، ۲۳۳، ۲۳۱، ۲۲۶، ۲۲۴، ۲۱۴، ۲۰۹
 ۴۸۵، ۴۷۳، ۴۷۲، ۴۷۰، ۴۶۱، ۴۵۹، ۴۴۸، ۴۴۴، ۴۱۹، ۴۱۵، ۴۱۴، ۳۸۳، ۳۶۳، ۲۷۸
 ۶۶۰، ۶۵۴، ۶۳۰، ۶۲۶، ۵۸۶، ۵۸۴، ۵۷۸، ۵۶۵، ۵۵۷، ۵۵۱، ۵۴۵، ۵۴۴، ۵۴۱
 ۷۰۳، ۶۹۹، ۶۹۵، ۶۹۴، ۶۸۳، ۶۷۹، ۶۷۳، ۶۶۶، ۶۶۵، ۶۶۴

یہ تمام احادیث انتہائی ضعیف ہیں، اسی کو کہتے ہیں: ”دیگر اراں نصیحت، خود میاں

فضیحت“، یہ کیہ کر تو جناب وحید صاحب بہت پریشان تھے کہ الہی یہ ماجرا کیا ہے؟ ”ہاتھی کے دانت کھانے کے اور، دکھانے کے اور“؟

شرک ہی شرک

پھر مجھے (وحید صاحب کو) انھوں نے بتایا کہ تبلیغی نصاب تو سارا شرک سے بھرا ہوا ہے، فضائل صدقات، فضائل درود اور فضائل حج میں ایسے واقعات ہیں، جو واقعہً شرک کی تعلیم دیتے ہیں، کچھ دن تو میں پریشان رہا کہ یہ کتاب ساری دنیا میں پھیل چکی ہے، ہزاروں نہیں؛ لاکھوں انسانوں کی زندگیوں میں اس نے انقلاب برپا کر دیا ہے، سینکڑوں علمائے بھی اسے دیکھا ہے؛ مگر کسی مفتی، محدث، اور فقیہ کی نظر یہاں تک نہیں گئی جہاں تک ان کلرکوں کی پہنچ گئی ہے؛ مگر ان واقعات کی کوئی تاویل مجھے سمجھ میں نہ آتی تھی۔

آخر نہ صرف یہ کہ میں نے تبلیغی جماعت کو چھوڑ دیا، بلکہ ان کا سخت مخالف ہو گیا؛ کیوں کہ میرے علم کے مطابق یہ لوگ شرک کے مبلغ تھے اور ان کی نمازیں بھی غلط درغلط تھیں، اب میرے نزدیک نماز، روزے، حج اور جہاد سب سے بڑی نیکی تبلیغی جماعت کی مخالفت تھی، گھر میں، بازار میں، دفتر میں، مجالس میں، مساجد میں میرا یہی جہاد ہے کہ یہ جماعت تو حید کی نہیں شرک کی داعی ہے، اور اسلام نہیں حنفیت کی پرچارک ہے، اگر چہ اب مجھ میں جماعت اور تکبیر اولیٰ کی پابندی کا کوئی ذوق نہیں، حرام و حلال کی بھی زیادہ تفتیش باقی نہیں رہی؛ مگر توحید و سنت کا نشہ ہے جس کے بعد ہر گناہ معاف ہو جاتا ہے، اپنی نماز کا وہ اہتمام باقی نہ رہا؛ مگر دوسروں کو مشرک اور بے نمازی کہنے کا ذوق بہت بڑھ گیا ہے، اپنی اصلاح کی بھی خاص فکر نہیں رہی؛ کیوں کہ ان سب سے مقدم اس ساری دنیا کو شرک سے بچانا ہے جن کو ”فضائل اعمال“ کے مطالعہ نے مشرک بنا دیا ہے، اگرچہ دنیا میں مجھے اس میں کوئی خاص کامیابی نہیں ہوئی؛ کیوں کہ دو سال کی محنت شاقہ سے میں بمشکل دو کلرکوں کو تبلیغی جماعت سے کاٹ سکا ہوں؛ جب کہ ہزاروں نئے آدمی اس جماعت سے جڑ گئے ہیں؛ لیکن آخرت میں اللہ تعالیٰ سے پورے پورے اجر کا امیدوار ہوں۔

کرامات

میں نے کہا جن واقعات کی طرف آپ اشارہ فرما رہے ہیں وہ کرامات ہیں، ان کو خرقِ عادت بھی کہتے ہیں، یعنی عادت یہ ہے کہ مرد عورت دونوں کے ملاپ سے اولاد پیدا ہو، مگر خرقِ عادت یہ ہے بی بی مریمؑ کو بغیر مس بشر کے بیٹا مل جائے، عادت یہی ہے کہ اونٹنی اونٹنی سے پیدا ہو اور خرقِ عادت یہ ہے کہ اونٹنی پہاڑ سے پیدا ہو، عادت یہی ہے کہ سانپ سنپنی کے انڈے سے نکلے اور خرقِ عادت یہ ہے کہ موسیٰ علیہ السلام کی لاٹھی سانپ بن جائے، عادت یہی ہے کہ آپریشن یا دوا سے جھلی دور ہو اور ناپیدا کیھنے لگے اور خرقِ عادت یہ ہے کہ یوسف علیہ السلام کی قمیص اور عیسیٰ علیہ السلام کا ہاتھ لگنے سے پینائی آجائے، عادت یہی ہے کہ بیل بیلوں کی طرح آواز نکالے اور بھیڑیا بھیڑیوں کی طرح، مگر خرقِ عادت یہ ہے کہ بیل اور بھیڑیا انسانوں کی طرح کلام کرے، ان میں جو باتیں عادت ہیں ان میں کچھ انسان کا بھی اختیار ہوتا ہے؛ لیکن جو خرقِ عادت میں اختیار اللہ تعالیٰ کا ہوتا ہے اور ظہور مخلوق کے ہاتھ پر ہوتا ہے۔

دیکھئے! قرآن پاک میں مسیح علیہ السلام کے معجزات مذکور ہیں، مسلمان بھی ان معجزات کو برحق مانتے ہیں اور یہ عقیدہ رکھتے ہیں کہ یہ معجزات عیسیٰ علیہ السلام کے ہاتھ پر ظاہر ہوئے؛ مگر یہ سب قدرتِ خداوندی کا ظہور تھا، جب مسلمان ان کو قدرتِ الہی کا ظہور مانتے ہیں، تو ان کو ہر معجزہ دلیل تو حید نظر آتا ہے؛ لیکن عیسائی ان معجزات کو حضرت عیسیٰ علیہ السلام کی عادت اور ان کے اختیار سے مانتے ہیں، تو انھوں نے ایک ایک معجزہ کو دلیل شرک بنا لیا، اب ان معجزات سے شرک کشید کر لینا اس میں نہ تو اللہ تعالیٰ کا قصور تھا نہ عیسیٰ علیہ السلام کا قصور تو عیسائی ذہنیت کا تھا، جس نے توحید کو شرک بنا ڈالا، بالکل اسی طرح ہم اہل سنت و جماعت جب کرامات کا مطالعہ کرتے ہیں تو ان کو خدا تعالیٰ کے علم و قدرت کا کرشمہ یقین کرتے ہیں؛ اس لیے ہمیں ان کرامات میں توحید ہی توحید نظر آتی ہے اور آپ لوگ جب ”تبلیغی نصاب“ کا مطالعہ عیسائی ذہن سے کرتے ہیں، تو آپ کو وہ کرامات شرک نظر آتی

ہیں، تو قصور نہ اللہ تعالیٰ کا ہے کہ اس نے ان بزرگوں کی عزت افزائی کے لیے اپنی قدرت نمائی کی اور نہ ہی ان بزرگوں کا، قصور تو سارا اس عیسائی ذہنیت کا ہے، اگر آپ بھی اس عیسائی ذہنیت سے توبہ کر کے اسلامی ذہن سے مطالعہ کریں تو آپ کو توحید ہی توحید نظر آئے گی۔

یہ ہو ہی نہیں سکتا!

اب وحید صاحب بڑے غصہ میں تھے کہ ان واقعات میں تو ایسی ایسی باتیں ہیں جو ہو ہی نہیں سکتیں، بالکل ناممکن ہیں۔

میں نے پوچھا کس سے نہیں ہو سکتا؟ خالق سے یا مخلوق سے؟ اگر مخلوق سے نہیں ہو سکتا تو بالکل درست اور اس کو مخلوق کا فعل قرار دینا ہی تو عیسائی ذہنیت ہے، اور اگر کہو کہ خالق سے بھی نہیں ہو سکتا تو یہ اللہ تعالیٰ کے علم و قدرت کا انکار کرنا ہے، اگر آپ اس کے منکر ہیں اور خالق کی قوت اتنی ہی مانتے ہیں جتنی آپ کی ہے کہ جو آپ سے نہ ہو سکے وہ خدا سے بھی نہیں ہو سکتا تو اپنی توحید کی خیر منیئے اور توبہ کیجیے، اللہ والوں کی کرامات کا انکار نہیں یہ تو اللہ تعالیٰ کی قدرت کا انکار ہے۔

جھوٹ ہی جھوٹ

اس پر وحید صاحب نے کہا لوگ اپنے بزرگوں کے لیے غلط اور جھوٹے واقعات گھڑ لیتے ہیں، تو ان کا کیا اعتبار؟

میں نے کہا جھوٹ کہاں نہیں گھڑا گیا؟ لوگوں نے جھوٹے خدا بنائے، جھوٹے نبی بنائے، جھوٹی حدیثیں بنائیں، جعلی کرنسی بنائی، تو کیا صرف جھوٹے خداؤں کا ہی انکار کرو گے یا ساتھ ہی سچے کا بھی انکار کرو گے؟ صرف جھوٹے نبیوں کا انکار کرو گے یا سچوں کا بھی انکار کرو گے؟ صرف جھوٹی حدیثوں کا انکار کرو گے یا سچی احادیث کو بھی چھوڑ دو گے؟ صرف جعلی کرنسی سے بچو گے یا اصلی کرنسی بھی گلی میں پھینک دو گے؟ یہاں بھی جھوٹے

واقعات کو ماننے کی آپ کو کس نے دعوت دی ہے اور سچے واقعات سے انکار کیوں ہے؟

عقل نہیں مانتی

وحید صاحب نے کہا ایسے واقعات کو کیسے مان لیا جائے؟ ان میں ایسی باتوں کا ذکر ہے جو انبیاء اور صحابہ کے لیے بھی ظاہر نہیں ہوئیں، نبی اور صحابہ کا مقام تو ولی سے بہت بلند ہے، یہ بالکل ناممکن ہے کہ ایک خرقِ عادت نبی اور صحابی کے ہاتھ پر تو ظاہر نہ ہو اور کسی ولی کے ہاتھ پر ظاہر ہو جائے۔

میں نے کہا عجیب بات ہے، جہاں قیاس جائز ہو وہاں تو آپ اس کو شرک کہتے ہیں اور خرقِ عادت میں قیاس شروع کر دیا ہے، میں آپ سے پوچھتا ہوں کہ آپ کو خواب نظر آتے ہیں یا نہیں؟ اس نے کہا کہ آتے ہیں، میں نے کہا بالکل وہی جو انبیاء اور صحابہ کو آئے یا اور بھی؟ اس نے کہا یہاں انبیاء اور صحابہ کرام کا کیا ذکر؟ اللہ تعالیٰ جس کو جو خواب چاہیں دکھلا دیں، میں نے کہا بعض اوقات ایک چھوٹے بچے کو خواب نظر آتا ہے اور صبح بتاتا ہے کہ آج خواب میں میں نے دیکھا ہے کہ نانا ابو آئے ہیں اور واقعتاً وہ آ بھی جاتے ہیں اور خواب سچا ہو جاتا ہے، مگر اس خواب کا کوئی یہ کہہ کر انکار نہیں کرتا کہ گھر کے بڑوں کو یہ خواب نہیں آیا تو ہم کیسے مان لیں کہ بچے کو خواب آ گیا؟

دیکھو! حضرت بی بی مریم ولیہ ہیں، ان کو بے موسم پھل مل رہے ہیں؛ مگر حضرت زکریا علیہ السلام جو نبی ہیں ان کو نہیں مل رہے، سیدہ عائشہ صدیقہ رضی اللہ عنہا کو خاوند کے ہوتے ہوئے لڑکی بھی نہیں دی اور بی بی مریم کو بغیر خاوند کے لڑکا عطا کر دیا، حضرت یعقوب علیہ السلام اپنا دست مبارک روزانہ منہ پر پھیرتے ہیں مگر بینائی واپس نہیں آئی، حضرت یوسف علیہ السلام کی صرف قمیص لگنے سے بینائی واپس آگئی، جو ہوا سلیمان علیہ السلام کا تخت اٹھائے پھرتی تھی اس ہوا کو یہ حکم نہیں ملا کہ سفرِ ہجرت میں آپ ﷺ کو ایک لمحہ میں مدینہ پہنچا دے، حضرت سلیمان علیہ السلام نبی ہیں؛ لیکن تختِ بلقیس کا آنا ان کے صحابی کی کرامت ہے۔

تو بھی یہ اللہ تعالیٰ کا اختیار ہے، وہ چاہیں تو ہزاروں میل دور بیت المقدس کا کشف

ہو جائے، جنت دوزخ کا کشف ہو جائے اور نہ چاہیں تو چند میل سے سیدنا عثمان رضی اللہ عنہ کی شہادت کی غلط خبر آئے اور آپ بیعت لینا شروع فرمادیں، وہ نہ چاہے تو کنعان کے کنویں میں یوسف علیہ السلام کا یعقوب علیہ السلام کو پتہ نہ چلے اور جب چاہیں تو مصر سے یوسف علیہ السلام کے کرتے کی خوشبو کنعان میں سونگھادیں، میں نے کہا آپ جو ساری دنیا کو مشرک کہہ رہے ہیں، اس پر نظر ثانی کریں اور توبہ کریں۔

ایک تضاد

وحید صاحب نے کہا کہ ”حکایات صحابہؓ“ میں شیخ الحدیث صاحب نے یہ متضادات لکھ دی ہے، صفحہ ۳۷ پر لکھتے ہیں کہ حضرت حظلہؓ فرماتے ہیں کہ ”جب ہم بیوی بچوں میں مشغول ہوتے ہیں تو وہ حالت باقی نہیں رہتی جو حضور اقدس ﷺ کی پاک صحبت میں ہوتی ہے، اس لیے مجھے نفاق کا ڈر ہے“ اور صفحہ ۹۷ پر لکھتے ہیں کہ ”حضرت حظلہؓ کی نئی شادی ہوئی تھی، وہ بلا غسل میدان جہاد میں تشریف لے گئے اور شہید ہو گئے، تو ملائکہ نے انہیں غسل دیا“ تو ان کے بچے تھے کہاں جن میں مشغولیت سے انھیں نفاق کا خوف ہوتا، ایسی متضاد باتوں کی وجہ سے ہی پڑھے لکھے لوگ اس کتاب سے متنفر ہوتے جا رہے ہیں، میں نے کہا الحمد للہ پڑھی لکھی دنیا اس کتاب کی برکات سے دین کی دلدادہ بن رہی ہے، ہاں ان پڑھ اور ضدی کا علاج کسی کے پاس نہیں، جس واقعہ میں حضرت حظلہؓ نے نفاق کا ڈر ظاہر کیا ہے وہ حضرت حظلہ بن الزبیرؓ کا تب رسول ﷺ ہیں اور جن حضرت حظلہؓ کو فرشتوں نے غسل دیا وہ حضرت حظلہ بن مالکؓ ہیں، یہ تفصیل بحوالہ مرقاۃ حاشیہ مشکوٰۃ ص: ۱۹۷-ج: ۶ پر ہے، جب وحید صاحب کو یہ دکھایا گیا تو وہ بہت پریشان ہوا اور توبہ توبہ کر رہا تھا کہ ہم تو اس اعتراض کو بہت اچھالتے ہیں اور کتنے لوگوں کو ہم نے پریشان کیا، یہ توباب پتہ چلا کہ یہ ہماری کم علمی تھی، اللہ تعالیٰ ہمیں معاف فرمائے!

خون پینا

وحید صاحب نے کہا کہ خون کا حرام ہونا قرآن پاک کی قطعی نص سے ثابت ہے؛ لیکن حضرت شیخ الحدیث صاحب نے دو صحابہ کرامؓ کے خون پینے کا واقعہ ذکر کیا اور حضور نبی کریم ﷺ کو بھی علم ہوا اور آپ ﷺ نے ان پر کوئی ناراضگی نہ فرمائی، بلکہ فرمایا کہ جس کے خون میں میرا خون ملا، اس کو جہنم کی آگ نہیں چھو سکتی، کیا اللہ کے نبی ﷺ قرآن کی مخالفت کر سکتے ہیں؟

میں نے کہا کہ ان دو میں ایک واقعہ تو حضرت ابوسعید خدریؓ کے والد محترم حضرت مالک بن سنانؓ کا ہے، اس کا ذکر حافظ بن حجرؒ نے (الاصابہ ج: ۳- ص: ۳۴۶) اور ابن عبد البرؒ نے (الاستیعاب ج: ۳- ص: ۳۷۰) پر کیا ہے، تو کیا آپ ان دونوں حفاظ کو بھی حضرت شیخ الحدیث کے ساتھ اعتراض میں شامل کریں گے یا نہیں؟ دوسرے یہ کہ حضرت مالک بن سنانؓ احد میں ہی آخر میں شہید ہو گئے (الاستیعاب ج: ۳- ص: ۳۷۰)، دیکھئے احد میں شہید ہونے والوں میں بعض وہ بھی تھے جنہوں نے شراب پی تھی؛ کیوں کہ ابھی شراب کی حرمت کا اعلان نہیں ہوا تھا، تو کیا آپ ثابت کر سکتے ہیں کہ احد سے پہلے خون یعنی دم مسفوح کی حرمت نازل ہو چکی تھی؟ امام قرطبیؒ اپنی تفسیر (۲/۲۱۶) پر فرماتے ہیں کہ دم مسفوح والی آیت حجۃ الوداع کے دن عرفہ میں نازل ہوئی، تو جب تک آپ کسی دلیل قطعی سے یہ ثابت نہ کریں کہ احد سے پہلے یہ حرمت نازل ہو چکی تھی، آپ کا اعتراض ہی باطل ہے۔

ہاں! نبی اقدس ﷺ اور صحابہ کرامؓ کے ساتھ حسن ظن رکھنا واجبات میں سے ہے؛ اس لیے کسی صحابی کا شراب پینے کا ذکر پڑھ کر ہم فوراً یقین کر لیں گے کہ یہ حرمت سے پہلے کا واقعہ ہے، کسی صحابی کے متعہ کی بات سن کر ہم فوراً کہیں گے، یہ یقیناً حرمت سے پہلے کا واقعہ ہے، ایسے ہی خون پینے اور اس پر حضور ﷺ کے نہ ڈانٹنے سے یقیناً یہی سمجھا جائے گا کہ یہ حرمت سے قبل کا واقعہ ہے۔

دوسرا واقعہ حضرت عبداللہ بن زبیرؓ کا ہے اور حضرت عبداللہ بن زبیرؓ حضور ﷺ کے

وصال کے وقت نو سال کے تھے، ان کا واقعہ بھی حافظ ابن حجرؒ نے (الاصابہ ۲/۳۱۰) میں نقل کیا ہے، تو کیا اس اعتراض میں حافظ ابن حجرؒ کو بھی شریک کیا جائے گا یا نہیں؟ انھوں نے بچپن میں یہ حرکت کی، تو اگر حرمت سے پہلے کی بات ہے تو اعتراض ہی نہیں اور بعد میں کی تو اس جملہ میں ڈانٹ موجود ہے: ”جس کے بدن میں میرا خون جائے گا، اس کو آگ چھو نہیں سکتی، مگر تیرے لیے بھی لوگوں سے ہلاکت ہے، اور لوگوں کو تجھ سے“۔

وحید صاحب! اس قسم کے اعتراض کسی علمی بنیاد پر مبنی نہیں، محض ضد پر مبنی ہیں، دیکھو! حنفی کہتے ہیں کہ امام ناپاک ہو، غسل کیے بغیر نماز پڑھادے، یا بغیر وضو کے نماز پڑھادے تو مقتدیوں کی نماز نہیں ہوتی، مگر علامہ وحید الزماں ضد میں آکر یہ لکھ گئے کہ: ”امام جنابت یا بے وضو ہونے کی حالت میں نماز پڑھائے تو مقتدیوں کو نماز لوٹانے کی ضرورت نہیں“ (نزل الا برار ج: ۱- ص: ۱۰۱)

اہل سنت کہتے ہیں کہ کافر کے پیچھے مسلمان کی نماز نہیں ہوتی، مگر وحید الزماں صاحب کہتے ہیں: ”ہو جاتی ہے“ (نزل الا برار- ج: ۱- ص: ۱۰۱)

فضلات

وحید صاحب نے کہا کہ حضرت شیخ الحدیثؒ نے تو تحریر کیا ہے کہ حضور ﷺ کے فضلات پیشاب، پاخانہ وغیرہ سب پاک ہیں۔

میں نے کہا فضلہ کا معنی بچا ہوا پھوک ہے، معدہ کھانے کو پکاتا ہے، اس میں اصل قوت جگر کھینچ لیتا ہے اور پھوک پاخانہ بن کر نکل جاتا ہے، یہ معدہ کا فضلہ ہے، پھر جگر خون تیار کر کے دل کو دیتا ہے اور جو پھوک رہ جاتا ہے وہ پیشاب بن کر خارج ہو جاتا ہے، یہ جگر کا فضلہ ہے، پھر وہ خون ایک رگ کو اسٹیٹیم مہیا کرتا ہے، اس خون سے جو فضلہ بچتا ہے وہ مسامات میں پسینے کی شکل میں خارج ہوتا ہے، پھر جو خون جز بدن اور گوشت بن گیا اس کا پھوک میل کچیل کی شکل میں مسامات کے ذریعہ نکلتا ہے؛ لیکن یہ تو صراحتاً ثابت ہے کہ عوام کے میل کچیل پر مکھی بیٹھتی ہے، مگر آں حضرت ﷺ کے جسد اطہر پر مکھی نہ بیٹھتی تھی اور یہ بھی منفق علیہ

حقیقت ہے کہ عوام کا پسینہ بدبودار ہوتا ہے، مگر آں حضرت ﷺ کا پسینہ مبارک دنیا کی اعلیٰ ترین خوشبوؤں کو شرماتا تھا، آپ ﷺ کی نیند مبارک کو بھی نیند ہی کہا جاتا تھا، مگر وہ نیند ہماری ہزار بیداریوں سے اعلیٰ و ارفع تھی، آپ ﷺ کا خواب بھی وحی ہوتا تھا، آپ ﷺ کی نیند مبارک سے وضو نہیں ٹوٹتا تھا، تو جیسے آپ ﷺ کا پسینہ مبارک پسینہ ہی کہلاتا ہے، مگر یہ کس نے کہا کہ آپ ﷺ کے پسینہ مبارک کو عام انسانوں جیسا سمجھا جائے، وہ آپ ﷺ کے لیے پسینہ ہی تھا، مگر عشاق کے لیے بہترین خوشبو، بادام روغن نکالنے کے بعد جو بادام کا فضلہ بچتا ہے، وہ بادام کا تو فضلہ ہی ہے، مگر بنولہ کہے کہ میرے فضلہ جیسا ہے تو کوئی عقل مند اس کو تسلیم نہیں کرے گا۔

آں حضرت ﷺ بے شک انسان تھے؛ لیکن آپ کو جن خصائص سے اللہ تعالیٰ نے نوازا تھا، ان خصائص کا انکار کیوں کیا جائے؟ یا قوت بھی پتھر، حجر اسود بھی ایک پتھر ہے؛ مگر یا قوت اس کا مقابلہ کہاں کر سکتا ہے؟ حجر اسود جنت سے آیا ہوا ہے، حضرات انبیاء علیہم السلام کے اجسام مقدسہ و مطہرہ میں اللہ تعالیٰ نے جنت کے خواص رکھ دیے ہیں؛ اس لیے ان اجسام مطہرہ کا پسینہ مثل جنت کے پسینے کے خوشبودار بنا دیا گیا، اسی طرح دوسرے فضلات بھی اگر خصوصیت طہارت رکھتے ہوں، تو اس میں کیا اشکال ہے؟

نتیجہ کیا ہوا؟

وحید صاحب میری یہ ساری باتیں ٹیپ کر کے لے گئے، دو دن بعد آئے اور کہنے لگے کہ جس طرح مطلوبہ حدیثیں (یعنی ایک ایسی حدیث جو امام کے پیچھے ۱۱۳ سورتوں کے پڑھنے کی حرمت اور سورہ فاتحہ پڑھنے کی فرضیت کو بتلاتی ہو اور ایک ایسی حدیث جو نماز میں دس جگہ رفع یدین کرنے اور اٹھا رہ جگہ نہ کرنے کا حکم دیتی ہو، بشرطے کہ ان حدیثوں کو اللہ یا اس کے رسول ﷺ نے صحیح بتایا ہو کہ اللہ و رسول کے علاوہ کی بات حجت نہیں، ان حدیثوں کو پیش کیے جانے کا مطالبہ کیا گیا تھا فی حدیث ایک کروڑ روپے انعام کے وعدہ کے ساتھ) وہ لوگ نہیں پیش کر سکے، اسی طرح ”حقیقۃ الفقہ“ والے نے جو غلط حوالے ہدایہ کے دیے

ہیں، وہ بھی عربی ہدایہ سے نہیں دکھا سکے اور ”صلاة الرسول“ کے غلط حوالے بھی صحاح ستہ سے نہیں دکھا سکے، نہ ہی ”صلاة الرسول“ والے فضائل تو کجا احکام میں ضعیف احادیث پیش کرنے کا کوئی جواب رکھتے ہیں۔

اور مجھے یقین ہو گیا ہے کہ اس فرقہ کا کوئی اصول نہیں، اس کی بنیاد صرف اور صرف اہل سنت و جماعت کی ضد پر ہے، آپ نے جو مسائل ان کے بتائے وہ ضد کا واضح ثبوت ہی ہیں۔ میں اپنی غلطیوں کا اعتراف کرتا ہوں کہ ایسے لوگوں کو چھوڑ کر جن کی صورت اور سیرت سے پیغمبر ﷺ کی سنتیں نمایاں تھیں، جو خوفِ خدا کی دولت سے مالا مال تھے، جو حرام و حلال کا امتیاز کرتے تھے، جن کا دن رات اس فکر میں گزرتا تھا کہ نبی پاک ﷺ کے طریقے کس طرح دنیا میں جاری ہو جائیں، میں ان چھو کروں کے پیچھے لگ گیا جن کے پلے میں بجز اہل اسلام پر بدزبانی کرنے اور ان کے خلاف بدگمانی پھیلانے اور مسلمانوں کو اکابر اہل اسلام سے متنفر کرنے کے کوئی کام نہیں ہے۔

اب میں تہہ دل سے توبہ کرتا ہوں کہ الحمد للہ مسلکِ حقہ اہل سنت و جماعت حنفی پر ہی قائم رہوں گا اور اس کے خلاف وسوسے پھیلانے والوں سے خود بھی خبردار رہوں گا اور دوسروں کو بھی خبردار کروں گا۔ اللہ تعالیٰ مجھے حق پر استقامت نصیب فرمائیں اور دین میں وسوسے ڈالنے والوں کے شر سے محفوظ فرمائیں! آمین یا رب العالمین۔